

अष्टावक्रसंहिता ।



आत्मानुभवोपदेशवर्णनं नाम प्रथमं प्रकरणम् ।

जनक उवाच ।

कथं ज्ञानमवाप्नोति कथं मुक्तिर्भविष्यति ।

वैराग्यं च कथं प्राप्तमेतद्ब्रूहि मम प्रभो ! ॥१॥

अष्टावक्र उवाच ।

मुक्तिमिच्छसि चेत् तात ! विषयान् विषवत् त्यज ।

क्षमार्जवदयातोषसत्यं पीयूषवद्भज ॥१॥

सच्चिदानन्दमद्वैतं सर्वाधिष्ठानमुत्तमम् ।

नत्वाष्टावक्रसूक्तस्य दीपिका तन्यते परा ॥ १ ॥

इह खलु ज्ञानविज्ञानसम्पन्नः परमकारुणिकोऽष्टावक्र-
मुनिः मुक्तिकामनया समुपेतं कञ्चिच्छिष्यं शमदमाद्यधि-
कारस्त्रीकारोपदेशपूर्वकमात्मतत्त्वमुपदिशति मुक्तिमिच्छसि
इति ।

तात इति सानुग्रहसम्बोधने, हे शिष्य ! त्वं सर्वानर्थ-
निवृत्तिं परमानन्दावाप्तिरूपां मुक्तिमिच्छसि चेत्, तर्हि विष-
यान् विषवत् त्यज । यथा विषम् अनर्थहेतुत्वात् त्यज्यते तथा
विषयान् देहादीन् अनर्थहेतुभूतांस्त्यज । तत्राहं ममेत्यध्यासा-
सक्तिं मा कार्षीरित्यर्थः । अनेन बाह्यपदार्थानुषङ्गत्यागोप-
देशेन बाह्येन्द्रियनिग्रहरूपदमाङ्गीकार उपदिष्टः ।

न पृथ्वी न जलं नाग्निर्न वायुर्द्यौर्न वा भवान् ।
एषां साक्षिणमात्मानं चिद्रूपं विद्धि मुक्तये ॥२॥

अथ अन्तःकरणनिग्रहरूपशमाङ्गीकारमुपदिशति क्षमा
इति । क्षमा नाम सर्वसङ्गं सर्वाधिष्ठानत्वमात्मधर्मः । आर्जवं
नाम अविद्यारूपकुहकसम्बन्धाभावः सोऽपि आत्मधर्मः ।
दया नाम निरुपाधिकं सर्वहितानुबन्धित्वं सोऽपि आत्मधर्मः ।
तोषो नामात्मसुखं तदपि आत्मस्वरूपम् । सत्यं नाम काल-
त्रयाबाध्यं स्वरूपं तदपि आत्मेव । एवंविधमात्मरूपं पीयूष-
वद्भज । क्षमादिकं यथा पीयूषम् अर्थहेतुत्वात् सेव्यते तथा
सेव्यस्वेत्यर्थः । शमदमादिसाधनचतुष्टयसम्पन्नमधिकारिणं
शिष्यं प्रति भगवान् अष्टावक्रो मुनिर्मुक्तिमुपदिशति ॥ १ ॥

ननु पाञ्चभौतिको देह एवात्मा । तथा च भूतानां तद्व-
र्माणां च त्यागो न सम्भावितः । न हि पृथिव्यादीनां स्वभाव-
भूतो गन्धादिः कालत्रयेऽपि त्यज्यत इत्याशङ्क्य पृथिव्यां
स्वरूपस्त्वं न भवसीत्याह न पृथ्वी इति ।

हे शिष्य ! पृथिव्यप्तेजोवायाकाशादिरूपस्त्वं न भवति
ततस्त्वमनात्मधर्मान् विषयांस्त्यजेत्यर्थः ।

ननु अहं गौरः स्थूलः कृष्णो रूक्ष इत्यादिप्रतीतिः पाञ्च-
भौतिको देह एवात्मा इत्यत आह एषाम् इति । एषां देह-
दीनां साक्षिणम् एव आत्मानं विद्धि साक्षात् कुरु, तथा
देहादेः साक्षी आत्मा देहादिभ्यो भिन्नः । यथा घटद्रष्टा
घटाङ्गिन्नस्तथेत्यर्थः ।

नैयायिकाभिमतमात्मानं निराकरोति चिद्रूपं विद्धि
इति । आत्मज्ञानस्य फलमाह मुक्तये इति ॥ २ ॥

यदि देहं पृथक्कृत्य चिति विश्राम्य तिष्ठसि ।

अधुनैव सुखी शान्तो बन्धमुक्तो भविष्यसि ॥३॥

न त्वं विप्रादिको वर्णी नाश्रमी नाक्षगोचरः ।

असङ्गोऽसि निराकारो विश्वसाक्षी सुखी भव ॥४॥

आत्यन्तिकौ दुःखनिवृत्तिर्मुक्तिरिति नैयायिकाः । दुःख-
प्राग्भवपरिपालनं मुक्तिरिति प्राभाकराः । आत्महानिर्मुक्ति-
रिति बौद्धाः । इत्यादिमतानि निराकुर्वन्नेव आत्मज्ञानाज्जीव-
न्मुक्तिदशमाह यदि इति ।

हे शिष्य ! यदि त्वं देहं पृथक् कृत्य देहादिभ्यो विलक्षणं
विविच्य चिति विश्राम्य चिदेकाग्रो भूत्वा तिष्ठसि, तर्हि त्वं
अधुनैव इदानीं जीवनदशायामेव सुखी प्राप्तपरमानन्दः,
अतएव शान्तः सुप्रसन्नमनाः बन्धमुक्तः कर्तृत्वभोक्तृत्वप्रमुखा-
नर्थरहितो भविष्यसि इत्यर्थः ॥ ३ ॥

ननु वर्णाश्रमप्रयुक्तानि कर्माणि विहाय, चिति विश्रा-
म्यावस्थानं कथं मुक्तिरित्याशङ्क्य आत्मा वर्णाश्रमविलक्षण इत्याह
न त्वम् इति । त्वं वर्णाश्रमविलक्षण इत्यर्थः ।

ननु अहं ब्राह्मण इत्यादि चाक्षुषप्रत्यक्षबलादात्मैव वर्णा-
श्रमीत्याशङ्क्याह नाक्षगोचर इति साक्षित्वात् अयं ब्राह्मण
इत्यादि प्रत्ययास्तु देहगोचरा एव नतु आत्मगोचरास्तस्य,
इन्द्रियकज्ञानागोचरत्वादित्यर्थः ।

तर्हि कीदृशोऽहमिति आशङ्क्यात्मानं निरूपयन्नेव तद्विश्रान्ति-
फलमनुवदति असङ्गः इति, असङ्गः सर्वोपाधिसङ्गरहितः,
निराकारो विश्वसाक्षी त्वम् असि अतश्च असङ्गादिरूपस्य

धर्माधर्मौ मुखं दुःखं मानसानि न ते विभो ! ।
 न कर्त्तासि न भोक्तासि मुक्त एवासि सर्वदा ॥५॥
 एको द्रष्टासि सर्वस्य मुक्तप्रायोऽसि सर्वदा ।
 अयमेव हि ते बन्धो द्रष्टारं पश्यसीतरम् ॥६॥

तव वर्णाश्रमबिलक्षणत्वात् कर्मासक्तिं परिविहाय चित्ति
 विश्राम्य सुखी प्राप्तपरमानन्दो भव इत्यर्थः ॥ ४ ॥

ननु वेदोदितं कर्म विहाय चित्ति विश्रान्तावपि प्रत्यवाय-
 प्रसङ्ग इत्याशङ्क्याह धर्माधर्मौ इति ।

धर्माधर्मादयो मनोधर्मा एव, कालत्रयेऽपि तैः सह
 तव सम्बन्धो नास्तीत्यर्थः ।

कुत इत्यत आह न कर्त्ता इति । किं च विहितनिषिद्ध-
 कर्मकर्तुः धर्माधर्मादिद्वारा सुखदुःखभोक्तृत्वम्, तदपि तव
 नास्ति शुद्धबुद्धस्वरूपत्वात्त्वं सर्वदा मुक्त एवासि । अज्ञान-
 मात्रविजृम्भिते सुखदुःखे ते तु चित्तिविश्रान्त्यैव अज्ञान-
 निवृत्त्या न विजृम्भिष्येत इत्यर्थः ॥ ५ ॥

ननु शुद्धबुद्धस्वभावस्यैकस्य नित्यमुक्तस्यात्मनो बन्धः
 किन्निबन्धनो यस्य निबन्धस्य निवृत्त्यर्थं विवेकिनो यतन्त
 इत्याशङ्क्य नित्यमुक्तस्यापि प्रातीतिकं बन्धहेतुमाह एक इति ।

हे शिष्य ! सर्वस्य द्रष्टा प्रतिशरीरम् एकः त्वम् असि,
 ततश्च व्यापकत्वात् सर्वदा मुक्तप्रायोऽसि । देहाध्यासवशतो
 बन्धे प्रतीयमानेऽपि वस्तुगत्या मुक्तोऽसीत्यर्थः ।

अयम् इति हि निश्चितम्, अयमेव ते तव बन्धो, यदि
 इतरं देहादिरूपं परिच्छिन्नं द्रष्टारं पश्यसि इत्यर्थः ॥ ६ ॥

अहं कर्त्तैत्यहम्मानमहाकृष्णाहिदंशितः ।
 नाहं कर्त्तेति विश्वासासृतं पीत्वा सुखी भव ॥७॥
 एको विशुद्धबोधोऽहमिति निश्चयवन्धिना ।
 प्रज्वाल्याज्ञानगहनं वीतशोकः सुखी भव ॥८॥
 यत्र विश्वमिदं भाति कल्पितं रज्जुसर्पवत् ।
 आनन्दपरमानन्दः स बोधस्त्वं सुखं चर ॥९॥

पूर्वं बन्धहेतुरुक्तं अथानर्थहेतुं वदन्नेव तन्निवृत्तिपरमा-
 नन्दप्राप्त्युपायमनुवदति अहं कर्त्ता इति ।

हे शिष्य । अहं कर्त्तेति एवरूपो योऽहम्मान' अह-
 मिति आत्मनि कर्त्तृत्वाभिमानस्तद्रूपो महान् कृष्णसर्पः सुख-
 दुःखावषयी एव अहिः तेन दंशितः कवलीकृतोऽतः कारणात्
 अहं न कर्त्ता अहं अकर्त्ता आत्मा, इत्येवं रूपं विश्वासासृतं
 निश्चयासृतम्, पीत्वा अनुभूय सुखी भव, प्राप्तपरमानन्दो
 भवेत्यर्थः ॥ ७ ॥

ननु आत्मज्ञानासृतपानं किं द्वारा सुखसाधनमित्याशङ्क्य
 अज्ञानकाननदहनद्वारा ज्ञानाग्निः सुखसाधनमित्याह एको
 विशुद्धबोधोऽहम् इति ।

एकः सजातीयविजातीयस्वगतभेदरहितः, विशुद्धबोधः
 स्वप्रकाशः चिदात्मा अहमिति निश्चयाग्निना, अज्ञानाख्य
 गहनं वनम्, प्रज्वाल्य प्रकर्षेण दग्ध्वा शोकमोहरागद्वेषप्रभृति-
 जन्मापायात् वीतशोको विगतदुःखः सन्, सुखी भव
 इत्यर्थः ॥ ८ ॥

ननु आत्मज्ञानेन अज्ञानकाननदाहे सत्यपि सत्यस्य प्रप-

मुक्ताभिमानी मुक्तो हि बद्धो बद्धाभिमान्यपि ।

किंवदन्तौह सत्येयं या मतिः सा गतिर्भवेत्॥१०॥

अस्य ज्ञानादनिवृत्तेः वीतशोकः कथं स्यादित्याशङ्क्य प्रपञ्चस्य रज्जुभुजङ्गतुल्यत्वात् ज्ञानाद्विनिवृत्तौ दुःखहेतोरभावाद्द्वीत-
शोकता स्यात् एव इत्याह यत्र इति ।

यत्र बोधे, इदं विश्वं रज्जुसर्पवत् कल्पितम् अधिष्ठान-
ज्ञानकल्पितं भाति, स बोधः चिदात्मा त्वं सुखं चर । यथा
स्वप्नदशायामज्ञानकल्पितं व्याघ्रादिकं पश्यति, जाग्रदबोधे
निवर्त्य सुखं चरति तद्वदित्यर्थः ।

ननु दुःखहेतुप्रपञ्चनिवृत्तौ दुःखाभावमात्रं स्यात्सुखं तु कथं
स्यादित्याशङ्क्य स्वभावत एव त्वं नित्यानन्तानन्दस्वरूप
इत्याह आनन्दपरमानन्द इति । आनन्देभ्यो मनुष्यलोकदेव-
लोकानन्देभ्यः परम उत्कृष्टः आनन्दस्त्वमित्यर्थः । “एतस्यै-
वानन्दस्यान्यानि भूतानि मात्रासुपजोवन्ति” इति श्रुतेः ॥ ८ ॥

ननु सर्वं रज्जुसर्पवत् कल्पितं स्वभावतस्त्वानन्द एवास्मेति
चेत्तर्हि बन्धमोक्षावात्मनः किन्निबन्धनावित्याशङ्क्याह मुक्ताभि-
मानी इति ।

हि निश्चितं मुक्ताभिमानी मुक्त अपि च बद्धाभिमानी बद्धः,
अत्र किंवदन्तीं प्रमाणयति किंवदन्तौ इति । “या मतिः सा
गतिर्भवेद्” इह इयं प्रसिद्धा किंवदन्तौ विद्वज्जनश्रुतिः सत्या
अबाधितार्था । “तं विद्याकर्मणौ समारभते पूर्वप्रज्ञा च” इति
श्रुतिपरिगृहीतत्वात् । “यं यं वापि स्मरन् भावम्” इत्यादि
स्मृतिपरिगृहीतत्वाच्च । तथा चाभिमानिकावेव बन्धमोक्षौ
न तु वास्तवावित्यर्थः पूर्वमुक्तोऽप्ययमर्थो दुर्वोधत्वात् पुनः पुनः
शिष्यबोधार्थमुच्यत इत्यर्थः ॥ १० ॥

आत्मा साक्षी विभुः पूर्ण एको मुक्तश्चिदक्रियः ।

असङ्गो निःस्पृहः शान्तो भ्रमात्मसारवानिव ॥११॥

कूटस्थं बोधमद्वैतमात्मानं परिभावय ।

आभासोऽहं भ्रमं मुक्त्वा भावं बाह्यमथान्तरम् ॥१२॥

ननु जीवात्मनः पारमार्थिकावेव बन्धमोक्षौ इति तार्किक-
काशङ्कामपाकर्तुमाह । आत्मा इति ।

आत्मा भ्रमात् देहादौ आत्मतादात्म्यभ्रामात् संसार-
वानिव प्रतीयते न तु वस्तुतः संसारी ।

अत्र दश हेतूनाह साक्षी इति । कर्तुरहङ्कारादेः साक्षी न
तु कर्त्ता, विभुः विविधं भवति अस्मादिति विभुः सर्वाधि-
ष्ठानम्, पूर्णः व्यापकः एकः सजातीयविजातीयस्वगतभेद-
रहितः, मुक्तः वस्तुगत्या मायातत्कार्यातीतः, चित् स्वप्रकाश-
चैतन्यरूपः, अक्रियः चेष्टारहितः असङ्गः सर्वसम्बन्धशून्यः,
“असङ्गो ह्ययं पुरुषः” इति श्रुतेः । निःस्पृहः विषयाभिलाष-
रहितः शान्तः प्रवृत्तिनिवृत्तिदेहाद्यन्तःकरणधर्मरहितः ।
तस्माद्वस्तुतो न संसारीत्यर्थः ॥ ११ ॥

अहं परिच्छिन्नो ममेदं देहादिकम् सुखी दुःखी च
अहमिति भ्रमस्य अनादिपरम्परागतस्य सकलज्ञावनया निव-
र्त्तयितुमशक्यत्वात् “आवृत्तिरसङ्गत् उपदेशात्” इति व्यास-
सूत्राच्च । पुनः पुनरद्वैतात्मभावानां विजातीयभावनानिवृत्ति-
पुरःसरामुपदिशति कूटस्थम् इति ।

हे शिष्य ! आभासोऽहम् अलङ्कारोऽहमिति भ्रमं मुक्त्वा,
बाह्यं ममेदं देहादिकमिति बाह्यपदार्थविषयं भावं सम्भा-

देहाभिमानपाशेन चिरं बद्धोऽसि पुत्रक ! ।

बोधोऽहं ज्ञानखड्गेन तन्निःकृत्य सुखी भव ॥१३॥

निःसङ्गो निष्क्रियोऽसि त्वं स्वप्रकाशो निरञ्जनः

अथमेव हि ते बन्धः समाधिमनुतिष्ठसि ॥१४॥

वनां मुक्ता अथ च आन्तरं भावं सुखी दुःखी मूढोऽह-
मिति आन्तरपदार्थविषयं भावं भावनां मुक्ता अकर्तारं
कूटस्थम् असङ्गबोधस्वरूपम् अद्वैतमात्मानं परि समन्तात्
व्यापकं भावय इत्यर्थः ॥ १२ ॥

अनादिरयं देवाभिमानः सकृद्भावनया न निवर्त्तत इति
पुनः पुनर्ज्ञानखड्गेन तं निःकृत्य सुखी भवेत्याह देहाभिमान-
पाशेन इति ।

हे पुत्रक ! हे शिष्य ! त्वं देहोऽहमिति अभिमानपाशेन
चिरं बद्धकालं बद्धोऽसि अतो बोधोऽहं चिद्रूपोऽहमिति
ज्ञानखड्गेन पुनः पुनः तं पाशम् नितरां छित्वा सुखी
भव ॥ १३ ॥

चित्तवृत्तिनिरोधरूपः समाधिरेव केवलो बन्धनिवृत्तिहेतु-
रिति पातञ्जलमतमपाकर्तुमाह । निःसङ्ग इति ।

हे शिष्य ! त्वं वस्तुतो निःसङ्गः सर्वसम्बन्धशून्योऽसि,
तथा क्रियारहितोऽसि ।

अत्र हेतुमाह स्वप्रकाशो निरञ्जन इति । निष्क्रियस्य
समाध्यनुष्ठानं यत् अथमेव हि निश्चितं बन्धः तथा च
ज्ञानातिरिक्तोपायानुष्ठानमात्रं प्रत्युत बन्ध एव इत्यर्थः ॥१४॥

तदेवमात्मज्ञानातिरिक्तः समाधिरपि पूर्वं निराकृतः, अथ

त्वया व्याप्तमिदं विश्वं त्वयि प्रोक्तं यथार्थतः ।

शुद्धबुद्धस्वरूपस्त्वं मा गम क्षुद्रचित्तताम् ॥१५॥

निरपेक्षो निर्विकारो निर्भरः शीतलाशयः ।

अगाधबुद्धिरक्षुब्धो भव चिन्मात्रवासनः ॥१६॥

परिपूर्णं शुद्धबुद्धात्मनि विपरीतधियमुत्सारयन्नेव चिन्निष्ठा-
मुपसंहरति श्लोकद्वयेन । त्वया इति ।

हे शिष्य ! इदं विश्वं त्वया व्याप्तं कनकेन इव कटक-
कुण्डलादिकं यथा तथा इदं विश्वं त्वयि प्रोक्तं मृदौव घट-
शरावादिकं हे शिष्य ! त्वं यथार्थतः परमार्थतः शुद्धः
अविद्यातत्कार्यप्रपञ्चातीतः बुद्धः स्वप्रकाशः चिद्रूपोऽसि
एवं च, “सर्वगन्धः सर्वरसो न इति न इति” इति श्रुतिद्वया-
नुसारेण उक्ताभ्याम् अध्यारोपापवादाभ्यां निःप्रपञ्चमात्मतत्त्व-
मुपदिष्टं भवति । हे शिष्य ! परिपूर्णशुद्धबुद्धस्वरूपस्त्वं क्षुद्र-
चित्ततां विपरीतचित्तवृत्तिं मा गमः मा कार्षीः इत्यर्थः ॥१५॥

प्रतीयमानाः षड्र्मयः षड्भावविकाराश्च न त्वद्गतास्त्वं तु
तद्विलक्षण इत्याह । निरपेक्ष इति ।

हे शिष्य ! त्वं निरपेक्षः अशनापिपासादिषड्र्मिसंसर्गा-
तीतः । तथा निर्विकारः “जायते अस्ति वर्द्धते विप्ररिणमते
अपक्षीयते विनश्यति” इत्येवंविधाः यास्कादिप्रोक्ताः षड्भाव-
विकारास्तत्संसर्गरहितस्त्वमित्यर्थः ।

तर्हि कीदृशोऽहमित्यत आह, निर्भर इति । निर्भरः
चिद्वनरूपः शीतलः सुखस्वरूपः आमुक्तिसमयमभिव्याप्य शेते
तिष्ठतीति आशयः, अगाधः अगाधा अतलस्पर्शा अपरिच्छिन्ना

साकारमनृतं विद्धि निराकारं तु निश्चलम् ।
 एतत्तत्त्वोपदेशेन न पुनर्भवसम्भवः ॥१७॥
 यथैवादर्शमध्यस्थे रूपेऽन्तः परितस्तु सः ।
 तथैवास्मिन् शरीरेऽन्तः परितः परमेश्वरः ॥१८॥

बुद्धिः स्वरूपचैतन्यं तद्रूपः, अक्षुब्धः अविद्याकृतक्षोभरहित-
 तत्त्वं वस्तुतोऽसि, अतस्त्वं क्रियामात्ररहितश्चिन्मात्रनिष्ठो
 भव इत्यर्थः ॥ १६ ॥

“विषयान् विषवत् त्यज सत्यं पीयूषवद्भज” इति मोक्षो-
 पायः प्रथमश्लोके समुपदिष्टः परन्तु विषयाणां विषतुल्यत्वे
 सत्यात्मनः पीयूषतुल्यत्वे च हेतुर्नोक्तस्तत्र हेतुं वदन्नेव षोडश-
 श्लोकोपदेशो मोक्षहेतुश्चिदात्मा च साध्यस्तं विश्वं समन्ततो
 व्याप्य अवस्थितो मुकुर इव स्वाध्यस्तं शरीरादि इति तद्भावा-
 पत्तिरेव परमपुरुषार्थ इत्युपपत्तिमुखेन प्रकरणार्थं संगृह्णाति
 श्लोकत्रयेण । “अथ संग्रहश्लोकाः” साकार इत्यादिना
 साकारम् इति ।

हे शिष्य ! साकारं शरीरादिकम् अनृतं मिथ्या-
 भूतं विद्धि अतस्तत् विषवत् त्यजेत्यर्थः, निराकारम् आत्म-
 तत्त्वं निश्चलं कालत्रयावस्थायि विद्धि, सर्वसाक्षित्वात्
 “नित्यं विज्ञानमानन्दं ब्रह्म” इति श्रुतेः । अत एतत्तत्त्वस्य
 चिन्मात्रस्य उपदेशेन उपदिश्यमानेन तत्र एव विश्राम्यावस्था-
 नेन न पुनर्भवस्य मोक्षस्य सम्भवः सिद्धिरित्यर्थः ॥१७॥

अथ वर्णाश्रमधर्मकस्थूलशरीरात् पुण्यापुण्यधर्मकलिङ्गशरी-
 रादिलक्षणं परिपूर्णं चैतन्यं सदृष्टान्तं नितरूपयति यथैव इति ।

एकं सर्वगतं व्योम बहिरन्तर्यथा घटे ।

नित्यं निरन्तरं ब्रह्म सर्वभूतगणे तथा ॥१६॥

अथ शिष्योक्तमात्मानुभवोक्तासनामकं द्वितीयं प्रकरणम् ।

अहो निरञ्जनः शान्तो बोधोऽहं प्रकृतेः परः ।

एतावन्तमहं कालं मोहिनैव विडम्बितः ॥१७॥

यथैवादृशो प्रतिबिम्बिते शरीरादौ अन्तः मध्ये परितः बहिश्च स आदर्शो व्याप्य वर्तते । तथैव स्वाध्यस्ते अस्मिन् स्थूले शरीरे अन्तः परितश्च परमेश्वरः चिदात्मा व्याप्य स्थितः, तथा च “यत्र विश्वमिदं भाति कल्पितं रज्जुसर्प-वत्” इत्यादि सर्वोऽपि प्रकरणार्थः संक्षेपतः सूचितः ॥१८॥

आदर्शदृष्टान्ते पारिच्छिन्नत्वादभ्रमापत्तिः, स्वाध्यस्ते शरीरान्तर्वर्तित्वं च न स्पष्टमतो घटाकाशदृष्टान्तेन बाह्याभ्यन्तरव्यापकत्वमाह एकं सर्वगतम् इति ।

यथा सर्वगतम् एकं नित्यम् व्योम घटपटादौ बहिरन्तश्च वर्तते तथा नित्यम् अविनाशि ब्रह्म सर्वभूतगणे बहिरन्तरं सर्वदा वर्तते इत्यर्थः । “एष त आत्मा सर्वस्यान्तर” इति श्रुतेः । अतश्च बोधोऽहमिति ज्ञानखण्डेन देहादहभावपाशं निःकृत्य सुखी भवेत्यर्थः ॥ १९ ॥

इति आत्मानुभवोपदेशनामकं प्रथमं प्रकरणं समाप्तम् ।

इत्थं गुरुक्तिपीयूषस्वादानुभवमात्मनः ।

आविशकार साक्षर्यं शिष्यो निजगुरुं प्रति ॥१॥

तत्र तावच्छिष्यश्चिद्रूपात्मानुभवमाविष्कुर्वन्नेव गुरुकृतोप-

यथा प्रकाशयाम्येको देहमेनं तथा जगत् ।

अतो मम जगत्सर्वमथवा न च किञ्चन ॥२॥

कारख्यापनाय प्राचीनसंस्कारवशाद्बाधितानुवृत्त्या प्रतीतस्य मोहविडम्बनस्य स्मरणमाविष्करोति अहो इति ।

अदृष्टस्याद्भुतस्यानुभवात् अहो इत्याश्चर्यं, अहं निरञ्जनः सर्वोपाधिविनिर्मुक्तः, शान्तः सर्वविकारातीतः, प्रकृतेः परः मायाज्वकारस्पर्शशून्यो बोधः, स्वप्रकाशचिद्रूप इत्यर्थः ।

गुरूपकारख्यापनाय मोहविडम्बनमनुस्मरति एतावन्तम् इति एतावन्तं गुरूपदेशावधिकालं मोहेन देहात्माविवेकेन विडम्बितः एव साम्प्रतं तु श्रीगुरुप्रसादात् आत्मानन्दानुभवोऽस्तीति विवक्षितोऽर्थः ॥ १ ॥

पूर्वकालीनं मोहविडम्बनमुक्तं सम्प्रति गुरुप्रसादात् मम देहात्मविवेकोऽस्तीति सोपपत्तिकमाह यथा इति ।

अहं यथा एक एव जगत् प्रकाशयामि, तथा एव एनं स्थूलं देहं प्रकाशयामि, तथा च, देहोऽनात्माऽप्रकाशत्वाद्यथा जगत्तद्वदित्यर्थः ।

कस्तर्हि जगदादिदेहात्मनोः सम्बन्ध इत्याशङ्क्य युक्ति-विचारादाध्यासिकः सम्बन्धः, परमार्थगत्या च न कश्चित् सम्बन्धः इत्याह अतो मम इति । अतो दृश्यत्वात् सर्वं देह-प्रमुखं जगत् मम मदीयं मयि अध्यस्तमित्यर्थः, च अवधारणे, अथवा परमार्थविचारे, किं च न किमपि देहादिकं, मम न च नैव मयि अध्यस्तमित्यर्थः । तदेवमध्यारोपापवादाभ्यां प्रकृतेः परो बोधोऽहमित्येव अत्र स्फुटीकृतम् ॥ २ ॥

शिथोक्तमात्मानुभवोल्लासवर्णनं नाम द्वितीयं प्रकरणम् । १३

सशरीरमहो विश्वं परित्यज्य मयाधुना ।

कुतश्चित् कौशलादेव परमात्मा विलोक्यते ॥३॥

यथा न तोयतो भिन्नास्तरङ्गाः फेनबुद्बुदाः ।

आत्मनो न तथा भिन्नं विश्वमात्मविनिर्गतम् ॥४॥

तन्तुमात्रो भवेदेव पटो यद्विचारितः ।

आत्मतन्मात्रमेवेदं तद्वत् विश्वं विचारितम् ॥५॥

ननु लिङ्गदेहात् कारणदेहाच्च विवेकाभावे कथं प्रकृत्यति-
रिक्तात्मबोध इत्याशङ्क्य, ततोऽपि विवेकजमात्मानुभवमाह
सशरीरम् इति ।

अहो इति आश्चर्य्यं, अधुना सशरीरं लिङ्गशरीरकारण-
शरीरसहितम् विश्वं परित्यज्य विचारतः पृथक्सत्तया
निषिध्य, कुतश्चित् शास्त्राचार्य्योपदेशप्रलब्धात्, कौशलात्
चातुर्यात् एव परमश्रेष्ठ आत्मा मया विलोक्यते, नान्यः
परमात्मावलोकनोपाय इत्यर्थः ॥ ३ ॥

सशरीरविश्वस्य पृथक्सत्तया परित्यज्य, तं सदृष्टान्तं
निरूपयति यथा न तोयत इति ।

यथा तरङ्गाः फेनबुद्बुदाः च, न तोयतो भिन्नाः तदुपा-
दानत्वात्, तथा आत्मविनिर्गतं आत्मनः सञ्जातं आत्मोपा-
दानकम्, विश्वम् आत्मनो न भिन्नम् एवं च तोयतरङ्गादिषु
जलं यथा स्वच्छमनुगतम्, तथा स्वच्छचिद्रूपोऽहं विश्वस्मि-
न्निष्ठानभूतो न मत्तोऽन्यत् विश्वमित्यर्थः ॥ ४ ॥

दृष्टान्तान्तरेण आत्मरूपतया सर्वावलोकनं निरूपयति
तन्तुमात्र इति ।

यथैवेक्षुरसे क्लृप्ता तेन व्याप्तैव शर्करा ।

तथा विश्वं मयि क्लृप्तं मया व्याप्तं निरन्तरम् । ॥६॥

आत्मज्ञानात् जगत् भाति आत्मज्ञानान्न भासते ।

रज्ज्वज्ञानादहिर्भाति तज्ज्ञानाद्भासते न हि ॥७॥

स्थूलदृष्ट्या तन्तुवैलक्षण्येन प्रतीयमानोऽपि पटी विचारितः
विचारवोक्षितः सन्, यद्वत् यथा तन्तुमात्रो भवेत् अस्ति
तद्वत् तथा इदं विश्वं स्थूलदृष्ट्या ब्रह्मवैलक्षण्येनापि प्रतीय-
मानम्, युक्त्या विचारितं सत् आत्मतन्मात्रमेव आत्मसत्ता-
मात्रात्मकमेव एतेन तन्तुः स्वसत्तया यथा पटेऽनुगतस्तथा
आत्मापि स्वसत्तया अधिष्ठानभूतो विश्वस्मिन्नुगत इत्यर्थः ॥ ५ ॥

आत्मनैव सर्वं व्याप्तमित्यत्र दृष्टान्तान्तरमाह तथैव इति ।

यथैव इक्षुरसे क्लृप्ता अध्यस्ता, शर्करा तेन मधुररसेन
व्याप्तैव सर्वापि व्याप्ता तथा एव मयि नित्यानन्दस्वरूपे क्लृप्तं
अध्यस्तम् इदं विश्वं मया नित्यानन्देन निरन्तरं बाह्याभ्यन्तरं
व्याप्तम्, तस्मात् विश्वमानन्दात्मस्वरूपम् एव इत्यर्थः । तदेव-
मस्ति भाति प्रियमित्येवंरूपेण अहमेव सवत्र अवस्थित इति
श्लोकत्रयविवक्षितोऽर्थः ॥ ६ ॥

विश्वं चिदात्मनो न भिन्नम्, तर्हि केन कारणेन दं भासते,
केन च कारणेन न भासते इत्याशङ्काह आत्मज्ञानात् इति ।

आत्मनः अज्ञानात् जगत् भाति, तथा आत्मन अधि-
ष्ठानस्य ज्ञानात् न भासते ।

अधिष्ठानाज्ञानात् अन्यस्य भानेऽधिष्ठानज्ञानाच्च न भाने
लोकप्रसिद्धदृष्टान्तमाह रज्ज्वज्ञानात् इति । हि यथा रज्जुः

त्रिथोक्तमात्मानुभवोल्लासवर्णनं नाम द्वितीयं प्रकरणम् । १५

प्रकाशो मे निजं रूपं नातिरिक्तोऽस्म्यहं ततः ।

यदा प्रकाशते विश्वं तदाहम्भास एव हि ॥८॥

अहो विकल्पितं विश्वमज्ञानात् मयि भासते ।

रूप्यं शुक्तौ फणी रज्जौ वारि सूर्य्यकरे यथा ॥९॥

मत्तो विनिर्गतं विश्वं मय्येव लयमेष्यति ।

मृदि कुम्भो जले वीचिः कनके कटकं यथा ॥१०॥

स्वरूपस्य अज्ञानात् अहिः सर्पो भाति तज्ज्ञानात् रज्जुज्ञानात्
न भासते ॥ ७ ॥

ननु आत्माज्ञाने सति आत्मप्रकाशाभावात् जगत् कथं
भासते इत्याशङ्क्य स्वरूपचैतन्यबलादेवेत्याह प्रकाश इति ।

प्रकाशो नित्यबोधः मे मम निजं स्वाभाविकं स्वरूपम्
अहं ततः प्रकाशात् अतिरिक्तः भिन्नो नास्मि, अतो मम यदा
विश्वं प्रकाशते, तदा अहम्भासादात्मप्रकाशात् एव भासते,
स्वरूपचैतन्यं चेत् भासकं तथा कथमज्ञानमिति चेत् मैवं, न हि
स्वरूपचैतन्यमज्ञानविरोधि, किन्तु साधकमेव अन्यथा जडस्य
सिद्धिरेव न स्यात् किञ्च आत्मस्वरूपप्रकाशाभावेऽपि
असत्त्वप्रमत्तिर्जगदान्यप्रसङ्गश्च तस्मात् यदा विश्वं प्रकाशते
तदा आत्मस्वरूपप्रकाशादेवेति भावः ॥ ८ ॥

स्वप्रकाशेऽपि मयि आत्मनि ज्ञानवशाद्विश्वं भासत इति
महदाश्चर्य्यं सट्टष्टान्तमाह अहो इति ।

स्वप्रकाशेऽपि मयि अज्ञानाद् विकल्पितं रचितं अध्वस्तं
विश्वं मयि भासते अहो आश्चर्य्यमिदम्, यथा शुक्त्यादौ रूप्या-
दिकं भासते तद्वदित्यर्थः ॥ ९ ॥

अहो अहं नमो मह्यं विनाशो यस्य नास्ति मे ।
 ब्रह्मादिस्तम्बपर्यन्तं जगन्नाशेऽपि तिष्ठतः ॥ ११ ॥
 अहो अहं नमो मह्यमेकोऽहं देहवानपि ।
 क्वचिन्न गन्ता नागन्ता व्याप्य विश्वमवस्थितः ॥ १२ ॥

ननु मायाविकारत्वात् तत्रैव विश्वमुत्पद्यते तत्रैव लय-
 मेति, न तु चैतन्यात्मनि इति सांख्यमतमपाकर्तुमाह मत्तो-
 विनिर्गतम् इति ।

इदं विश्वं मत्त एव विनिर्गतम्, मयि एव लयमेष्यति
 प्राप्स्यति, यथा मृदादौ कुम्भादिकं तद्वदित्यर्थः । न चात्र
 प्रमाणाभाव इति शङ्कनीयं “यतो वा इमानि भूतानि जायन्ते
 येन जातानि जीवन्ति यत् प्रयन्यभिसंविशन्ति” इति
 श्रुतेः ॥ १० ॥

ननु ब्रह्म चेज्जगदुपादानकारणं तर्हि तस्य विकारित्वात्
 मृदादिविहिनाशित्वापत्तिरित्याशङ्काह अहो इति ।

अहो आश्चर्य्यरूपोऽहं यस्य मम सर्वोपादानभूतस्यापि
 विनाशो नास्ति, न च उपादानत्वे सुवर्णादिविहिनाशित्वापत्तिः,
 सुवर्णादिवत् विकारित्वानङ्गोकारात् विवर्त्ताधिष्ठानत्वेनैव
 उपादानत्वसौकारात् । अतएव अशेषकार्य्योपादानत्वात्
 अविनाशिसर्वोत्कृष्टाय मह्यं नमः । ब्रह्मादिदेवतावत् प्रलये
 विनाशशङ्कां निराकरोति । ब्रह्मादिस्तम्बपर्यन्तं यत् जगत्,
 तस्य नाशेऽपि तिष्ठतः प्रलयेऽपि स्थितिमतो यस्य मे विनाशो
 नास्तीत्यर्थः । “सत्यं ज्ञानमनन्तं ब्रह्म” इति श्रुतेः ॥ ११ ॥

ननु आत्मा सुखदुःखावच्छेदकदेहवान् नाना, तथा अह-

श्रियोक्तमात्मानुभवोक्तासवर्णनं नाम द्वितीयं प्रकरणम् । १७

अहो अहं नमो मह्यं दक्षो नास्तीह मत्समः ।

असंस्पृश्य शरीरेण येन विश्वं चिरं धृतम् ॥१३॥

अहो अहं नमो मह्यं यस्य मे नास्ति किञ्चन ।

अथवा यस्य मे सर्वं यद्वाङ्मनसगोचरम् ॥१४॥

ङ्गाररूपत्वात् तत्तद्देशगमनागमनवान् इत्याशङ्गाह अहो
अहम् इति ।

अहो आश्चर्य्यरूपः अहम्, आश्चर्य्यरूपाय मह्यं नम इत्यर्थः ।

आश्चर्य्यरूपमेवाह एकोऽहम् इति नानासुखदुःखावच्छे-
दकदेहवानपि अहमेक एव यथा नाना सकम्पनिष्कम्पत्वाव-
च्छेदकजलोपाधिमानपि भानुरेक एवेत्यर्थः ।

क्वचित् इति विश्वं व्याप्यावस्थितः परिच्छिन्नाहङ्गार-
विलक्षणोऽहम्, क्वचित् अपि न गन्ता कुतोऽपि नागन्ता
एवेत्यर्थः ॥१२॥

ननु आत्मनः निःसङ्गत्वं कथं, शरीरसंसर्गितया जगद्विधा-
रकत्वादित्याशङ्गाह अहो अहम् इति ।

प्रथमपादार्थः पूर्ववदिति कारणात् मत्समो दक्षो अस-
म्भाव्यकार्य्यविधानचतुरः कोऽपि नास्ति येन हेतुना शरीरेण
असंस्पृश्य धृतपिण्डेनोल्मुकवदसम्बध्येव, चिरं बहुकालम्,
विश्वं स्थावरजङ्गमम्, मया धृतम् ॥ १३ ॥

ननु असम्बद्धस्य न जगद्विधारकत्वम्, सम्बद्धस्यैव भित्त्यादे-
र्गृहाद्विधारकत्वादित्याशङ्गाह अहो अहम् इति ।

अहो आश्चर्य्यरूपः अहं, तस्मै मे नमः । यस्य मे सम्बन्धि,
परमार्थगत्या किञ्चन किमपि नास्ति, परमार्थसतो द्वितीय-

ज्ञानं ज्ञेयं तथा ज्ञाता त्रितयं नास्ति वास्तवम् ।

अज्ञानाज्ञाति यत्वेदं सोऽहमस्मि निरञ्जनः ॥ १५ ॥

द्वैतमूलमहो दुःखं नान्यत् तस्यास्ति भेषजम् ।

दृश्यमेतत् मृषा सर्वं एकोऽहं चिद्रसोऽमलः ॥ १६ ॥

स्येवाभावात्, अथवा यत् यावत् वाङ्मनसगोचरं तावत् सर्वं यस्य मे मम सम्बन्धि मिथ्यातादात्म्यसम्बन्धः, सुवर्णकुण्डलादिवदित्यर्थः । अतएव सर्वसम्बन्धित्वासम्बन्धित्वाभ्यामाश्चर्यरूपाय मत्तं नम इत्यर्थः ॥ १४ ॥

ननु त्रिपुटीरूपसंसारस्य पारमार्थिकत्वात् कथं मिथ्यातादात्म्यसम्बन्धो जगदात्मनोरित्याशङ्क्याह ज्ञानं ज्ञेयम् इति ।

ज्ञानं ज्ञेयं तथा ज्ञाता इत्यादिकं त्रितयं त्रिपुटीरूपं सर्वं वास्तवं पारमार्थिकं नास्ति । यत्र मयि इदं त्रितयम् अज्ञानात् अनिर्वचनीयाज्ञानात् मिथ्यातादात्म्येनाध्यस्तं भाति । अतएव वस्तुगत्याऽहं निरञ्जनः प्रपञ्चमलसम्बन्धशून्योऽस्मि इत्यर्थः ॥ १५ ॥

ननु निरञ्जनस्य कथं दुःखसम्बन्ध इत्याशङ्क्य द्वैतभ्रान्तिमूलक एवासौ न तु वास्तव इत्याह द्वैतमूलम् इति ।

अहो आश्चर्यं निरञ्जनस्याप्यात्मनः द्वैतमूलं दुःखं द्वैतभ्रमाद् दुःखाध्यासो न तु वास्तवं दुःखमित्यर्थः ।

दुःखाध्यासमहाव्याधेः किं भेषजमित्याशङ्क्याह नान्यत् इति । अमलो मायातत्कार्यातीतः चिद्रसः चिन्मात्रस्वरूपः एकोऽहम्, एतत् प्रतीयमानं सर्वं दृश्यं जड़जातं मृषा मिथ्या

शिथीकृत्मात्मानुभवोक्तासवर्णनं नाम द्वितीयं प्रकरणम् । १८

बोधमात्रोऽहमज्ञानादुपाधिः कल्पितो मया ।

एवं विमृशतो नित्यं निर्विकल्पे स्थितिर्मम ॥१७॥

न मे बन्धोऽस्ति मोक्षो वा भ्रान्तिः शान्ता निराश्रया ।

अहो मयि स्थितं विश्वं वस्तुतो न मयि स्थितम् ॥१८॥

न परमार्थिकमिति बोधात् अन्यत् तस्य त्रिविधदुःखव्याधेः
भेषजं नास्ति इत्यर्थः ॥ १६ ॥

ननु अयं द्वैतप्रपञ्चाध्यासः, किन्निमित्तः किमुपादानक
इत्याशङ्क्याह बोधमात्र इति ।

बोधमात्रः चिदेकस्वरूपः अहम् एव पारमार्थिकः मया
सर्वापादानभूतेन कर्त्ता अज्ञानात् अखण्डाज्ञानरूपनिमित्ता-
दहङ्कारप्रमुख उपाधिः द्वैतप्रपञ्चः कल्पितः ।

एवं विचारस्य फलमाह एवम् इति एवं नित्यं विमृशतो
विचारयतो मम, निर्विकल्पे निरस्तद्वैते स्वरूपचेतन्ये, स्थितिः
प्रजाता ॥ १७ ॥

ननु स्वरूपचेतन्यप्राप्तिरूपा मुक्तिः प्रागुक्तविचारजन्या
चेत् तदा मुक्तेर्विनाशापत्तिः, जन्यभावस्य विनाशित्वनिय-
मात् विचाराजन्या चेत् तदा विचाररहितानामपि मोक्षा-
पत्तिरित्याशङ्क्याह न मे इति ।

वस्तुतो मे मम बन्धो नास्ति, वा न च मोक्षोऽपि अस्ति,
नित्यचिद्रूपत्वात् ।

तर्हि शास्त्रविचारस्य किं फलमित्याशङ्क्य, भ्रान्तिनिवृत्ति-
रेव तत्फलमित्याह अहो मयि इति । अहो आश्चर्यम्, मयि
स्थितम् अपि विश्वम्, वस्तुतः, कालत्रयेऽपि, मयि न स्थितम्

सशरीरमिदं विश्वं न किञ्चिदिति निश्चितम् ।

शुद्धचिन्मात्र आत्मा च तत्कस्मिन् कल्पनाधुना ॥ १८ ॥

शरीरं स्वर्गनरकौ बन्धमोक्षौ भयं तथा ।

कल्पनामात्रमेवैतत् किं मे कार्यं चिदात्मनः ॥ २० ॥

इति विचारतोऽपि भ्रान्तिः एव शान्ता, न तु परमानन्दा-
वाप्तिर्जनिता, आत्मनः सर्वदा परमानन्दरूपत्वात्, कीदृशी
भ्रान्तिः, निराश्रया उक्तविचारान्नानस्य नष्टत्वात् निर्मूला
इत्यर्थः ॥ १८ ॥

ननु अधिष्ठानस्य उपादानस्य सत्त्वात् मुक्तेष्वपि प्रपञ्चोदयः
स्यादित्याशङ्क्याह सशरीरम् इति ।

सशरीरं शरीरसहितम्, इदं विश्वम्, न किञ्चित् सत्यं
नापि असत्यम् इति निश्चितम्, “नेह नानास्ति किञ्चन” इति
श्रुतेः, आत्मा च चिन्मात्रः शुद्धः मायामलशून्यः, तत् तस्मात्
कारणात्, अधुना अज्ञाननिवृत्तौ सत्याम् कस्मिन् अधिष्ठाने,
विश्वकल्पना स्यात् न कस्मिन् अपि इत्यर्थः ॥ १८ ॥

ननु सर्वस्य प्रपञ्चस्य अवास्तवत्वे, वर्णजात्याश्रयं शरीर-
मपि अवास्तवमेवेति शरीरविशेषमधिकृत्य प्रवर्त्तमानं विधि-
निषेधशास्त्रमपि अवास्तवं स्यात्, तथा च, तद्बोधितस्वर्ग-
नरकयोरपि अवास्तवत्वात् स्वर्गादावनुरागो, नरकादिभ्यश्च
भयम्, न स्यात्, किं च शास्त्रबोध्यौ बन्धमोक्षावपि वास्तवौ
न स्यातामित्याशङ्क्य इष्टापत्त्या परिहरति शरीरम् इति ।

शरीरादिकमेव एतत् कल्पनामात्रमेव, चिदात्मनः सच्चिदा-
नन्दस्वरूपस्य मम एतैः शरीरादिभिः किं कार्यम्, न किमपि

त्रिष्योक्तमात्मानुभवोक्तासवर्णनं नाम द्वितीयं प्रकरणम् । २१

अहो जनसमूहेऽपि न द्वैतं पश्यतो मम ।

अरण्यमिव संवृतं क्व रतिं करवाण्यहम् ॥२१॥

नाहं देहो न मे देहो जीवो नाहमहं हि चित् ।

अयमेव हि मे बन्ध आसीत् या जीविते स्पृहा ॥२२॥

कार्यं साध्यम् । विधिनिषेधादिकं तु अविद्यावन्तमेव अधि-
कृत्य प्रमाणमित्यर्थः ॥ २० ॥

स्वर्गादिभिः किं मे कार्यमिति प्रागुक्तम् । अथ इहलोकेन
अपि मे कार्यं नास्ति इत्याह अहो जनसमूह इति ।

न द्वैतं पश्यतो मम अहो इत्याश्चर्यं, जनसमूहेऽपि
अरण्यमिव संवृतं सञ्जातम् । तस्मात् अहं मिथ्यात्वे क्व रतिं
प्रीतिं करवाणि न कापि इत्यर्थः ॥ २१ ॥

ननु शरीरस्य अहम्भमतास्पदतया अनुरागविषयत्वादह-
ङ्कारस्य अपि अहन्तास्पदतया अनुरागविषयत्वात् तत्र स्पृहा
स्यादित्याशङ्क्याह नाहम् इति ।

अहं देहो न जडत्वात् न अपि मे देहः, मम निःसङ्गत्वात्,
जीवः अहङ्कारो नाहम् । तस्य कर्तृत्वात् आत्मनश्चाकर्तृत्वात् ।

कस्तर्हि त्वमित्याशङ्क्याह अहं हि चित् इति चित्स्वरूप
एव अहम् इत्यर्थः ।

कुतस्तर्हि विवेकिनामपि जीविते स्पृहा इत्याशङ्क्याह अय-
मेव हि इति । या जीविते स्पृहा, अयमेव हि मे बन्धः प्राक्
आसीत्, जीवनार्थं हि पुमान् सुवर्णहरणादिकमपि करोतीति
जीवितेच्छा बन्धः, बन्धहेतुत्वात् इदानीं तु सञ्चिदानन्दा-
नुभवशालिनो मम असङ्गस्य प्राणानुषङ्गबन्धनरूपे जीवितेऽपि
स्पृहा नास्ति इत्यर्थः ॥ २२ ॥

अहो भुवनकल्लोलैर्विचित्रैर्द्राक् समुत्थितम् ।
 मय्यनन्तमहाम्भोधौ चित्तवाते समुद्यते ॥२३॥
 मय्यनन्तमहाम्भोधौ चित्तवाते प्रशाम्यति ।
 अभाग्यात् जीववणिजो जगत्पोतो विनश्वरः ॥२४॥
 मय्यनन्तमहाम्भोधावाश्चर्यं जीववौचयः ।
 उद्यन्ति घ्नन्ति खेलन्ति प्रविशन्ति स्वभावतः ॥२५॥

अथ स्वस्य सर्वाधिष्ठानत्वं पश्यन्नाह अहो इति ।

अहो आश्चर्यं अनन्तमहाम्भोधौ मयि, चित्तवाते समुद्यते
 समुत्पन्ने सति विचित्रैः नानाविधैः भुवनकल्लोलैः भुवनरूपे-
 स्तरङ्गैः द्राक् अत्यर्थं समुत्थितम् उदयो लब्धः यथा वारिधे-
 स्तरङ्गास्तथा मत्तो भुवनानि वस्तुतो न भिन्नानि इत्यर्थः ॥२३॥

अनन्तमहाम्भोधौ सर्वव्यापकचित्समुद्रे मयि चित्तवाते
 सङ्कल्पविकल्पकशालिनि मनोमारुते प्रशाम्यति सति शङ्कल्या-
 टिरहिते सति जीववणिजो जीवात्मलक्षणस्य वाणिज्यस्य
 कर्तुः अभाग्यात् प्रारब्धक्षयात् जगत्पोतः शरीरादिनीका-
 समूहः विनाशवान् भवति इत्यर्थः ॥ २४ ॥

अथ बाधितानुवृत्त्या स्मिन् सर्वजीवव्यवहारं पश्यन्नाह मयि इति ।

आश्चर्यं, निष्क्रिये निर्विकारे मयि अनन्तमहाम्भोधौ जीवा
 एव वौचयः तरङ्गाः उद्यन्ति अभिव्यक्ता भवन्तीव मयिः पर-
 स्परं घ्नन्ति ताडयन्ति इव शत्रुभावाध्यासात् अन्ये च मयिः

आक्षेपहारोपदेशवर्णनं नाम तृतीयं प्रकरणम् । २३

अथ शिष्यं प्रति आक्षेपहारोपदेशकं नाम तृतीयं प्रकरणम् ।

अविनाशिनमात्मानमेकं विज्ञाय तत्त्वतः ।

तवात्मज्ञस्य धीरस्य कथमर्थार्जने रतिः ॥१॥

खेलन्ति इव मित्रभावाध्यासात्, अविद्याकामकर्मक्षये सति
च मयि विशन्ति इव कस्मात् स्वभावतः अविद्याकामकर्म-
स्वभाववशात् उत्पत्त्यादिकं प्राप्नुवन्ति, स्वभावतः स्वस्य चिद्गु-
पस्य अंशरूपेण स्वभावतः तत्रैव प्राविशन्ति घटाकाशादय इव
महाकाश इति निवेकः ॥ २५ ॥

द्वितीयेऽस्मिन् प्रकरणे शिष्येणानुभवस्थितिः ।

निवेदिता गुरोस्तुष्टौ बद्धाश्चर्य्यपुरःसरा ॥

इति शिष्याक्तमात्मानुभवोक्तासपञ्चाविंशतिकं नाम

द्वितीयं प्रकरणं समाप्तम् ।

शिष्यानुभवपौयूषे ज्ञातेऽपि करुणावशात् ।

तद्विज्ञानपरीक्षार्थं शिष्यमाह गुरुः पुनः ॥

विज्ञानानुभवमपि स्वशिष्यं व्यवहारस्थितं दृष्ट्वा तद्विज्ञान-
परीक्षार्थं तद्व्यवहारे स्थितिमाक्षिप्य आत्मानुभवशालिनीं
स्थितिमुपदिशति अविनाशिनम् इति ।

हे शिष्य ! अविनाशिनं निर्विकल्पं त्रैकालिकसत्ताशालिनं
कालतो व्यवच्छेदशून्यम् आत्मानं देशतो व्यवच्छेदशून्यम् एकं
वस्तुतो व्यवच्छेदशून्यम्, चित्सवरूपं विज्ञाय निदिध्यास्य
तत्त्वतः आत्मज्ञस्य अतएव धीरस्य तव अर्थार्जने व्यवहारि-
कार्यसंग्रहे कथं रतिः प्रीतिर्लक्ष्यते इति आक्षेपः ॥ १ ॥

आत्माज्ञानाद्दहो प्रीतिर्विषयभ्रमगोचरे ।

शुक्तेरज्ञानतो लोभो यथा रजतविभ्रमे ॥२॥

विश्वं स्फुरति यत्वेदं तरङ्गा इव सागरे ।

सोऽहमस्मीति विज्ञाय किं दीन इव धावसि ॥३॥

ननु ज्ञाने सति विषयसंग्रहः कथमनुपपन्न इत्याशङ्क्य
विषयप्रोतेः आत्माज्ञानमूलत्वं सदृष्टान्तं सोपपत्तिकमाह
आत्माज्ञानात् इति ।

अहो इति सम्बोधने । हे शिष्य ! विषयभ्रमगोचरे विषये
या प्रीतिः सा आत्माज्ञानात् एव भवति न तु ज्ञानात् तद्वर्ति-
रिक्तविषयाणां बाधादिति भावः ।

अत्र लोकप्रसिद्धं दृष्टान्तमाह शुक्तेः इति । यथा रजत-
विभ्रमे सति शुक्तेरज्ञानतो लोभः पामराणामपि अनुभव-
साक्षिक इत्यर्थः । “विषयभ्रमगोचर” इत्यत्र विशेष्यस्यापि पूर्वं
निपातः “विशेषणं विशेष्ये बहुलम्” इत्यत्र बहुलग्रहणादाम्ब-
वृत्तवत् आत्माज्ञानात् इति पदं विषयविभ्रमगोचर इत्यनेनापि
सम्बध्यते ॥ २ ॥

अज्ञानमूला विषयप्रीतिरिति प्रागुक्तम्, अथ सर्वाध्यस्ता-
धिष्ठानतया आत्मनि ज्ञाते सति विषयेषु पुनः न प्रीतिः सम्भ-
वते इत्याह विश्वं स्फुरति इति ।

सागरे तरङ्गा इव यथा पृथक् सत्तारहितास्तद्वत् यत्र
इदं विश्वं पृथक्सत्तारहितं स्फुरति सः तत्पदार्थी अह-
मस्मीति विज्ञाय साक्षात्कृत्य दीन इव ममेदं भवतु इति
दृष्टाकुल इव किं धावसि कथं धावसि इति आक्षेपः ॥ ३ ॥

श्रुत्वापि शुद्धचैतन्यमात्मानमतिमुन्दरम् ।
उपस्थेऽत्यन्तसंसक्तो मालिन्यमधिगच्छति ॥४॥
सर्वभूतेषु चात्मानं सर्वभूतानि चात्मनि ।
मुनेर्जानत आश्चर्य्यं ममत्वमनुवर्त्तते ॥५॥
आस्थितः परमाद्वैतं मोक्षार्थेऽपि व्यवस्थितः ।
आश्चर्य्यं कामवशगो विकलः केलिशिद्यया ॥६॥

तदेवं श्लोकत्रयेण ज्ञानिनि शिष्ये दृश्यमानं विषयव्यव-
हारमाक्षिप्य इदानीं सर्वज्ञानिषु विषयव्यवहारं शिष्यपरी-
क्षार्थं गुरुराक्षिपति श्रुत्वापि इति ।

शुद्धचैतन्यं श्रुत्वापि गुरुमुखात् वेदान्तवाक्यतः साक्षात्-
कृत्वापि उपस्थे समीपस्थे विषये अत्यन्तसंसक्तः सन् आत्मज्ञः
कथं मालिन्यं मौढ्यम्, अधिगच्छति प्राप्नोति अस्य प्रकरणस्य
शिष्यजिज्ञासार्थमाक्षेपमुद्रयेव प्रवृत्तत्वात् यत्र आक्षेपवाचकं
पदं न दृश्यते तत्र तत् अध्याहर्त्तव्यम् ॥ ४ ॥

पुनरपि आश्चर्य्यमुद्रया आक्षिपति सर्वभूतेषु इति ।

सर्वभूतेषु ब्रह्मादिस्थावरान्तेषु आत्मानम् अधिष्ठानभूतं
जानतः सर्वभूतानि च आत्मनि रज्जौ भुजङ्गवदध्यस्तानि
जानतो मुनेः विषयेषु ममत्वमनुवर्त्तते इति आश्चर्य्यम् अस-
म्भाव्यं न हि शक्तिकायामध्यस्तं रजतम् इति जानतस्तत्र
ममत्वं सम्भवति इति भावः ॥ ५ ॥

आस्थित इति । परमं सजातीयविजातीयस्वगतभेद-
शून्यम् अद्वैतम् आस्थितः साक्षात् अनुभवन्, तथा मोक्ष-
स्वरूपोऽर्थः सच्चिदानन्दात्मा, तत्र व्यवस्थितः तदेकप्रवणो-

उद्धूतं ज्ञानदुर्मित्रमवधार्यातिदुर्बलः ।

आश्चर्य्यं काममाकाङ्क्षेत् कालमन्तमनुश्रितः ॥७॥

इहामुत्र विरक्तस्य नित्यानित्यविवेकिनः ।

आश्चर्य्यं मोक्षकामस्य मोक्षादेव विभौषिका ॥८॥

धीरस्तु भोज्यमानोऽपि पीड्यमानोऽपि सर्वदा ।

आत्मानं केवलं पश्यन् न तुष्यति न कुप्यति ॥९॥

ऽपि कामवशगः सन्, केलिशिष्या नानाक्रीडाभ्यासेन विकलो दृश्यते इति आश्चर्य्यम् ॥ ६ ॥

उद्धूतम् इति । उद्धूतं कामं ज्ञानदुर्मित्रं ज्ञानस्य अत्यन्त-
वैरिणम् अवधार्य्यं निश्चित्यापि अतिदुर्लभः अतिशयेन बलशून्य
इव ज्ञानी, कामं विषयम्, आकाङ्क्षेत् कामं वाञ्छति, इदम्
आश्चर्य्यम्, कौटुहः अन्तं कालमनु समीपे श्रितः, न हि
समीपवर्तिनि अन्तकाले सति विवेकिनो विषयदृष्ट्या
युक्तेति भावः ॥ ७ ॥

इहामुत्र विरक्तस्य इति । ऐहिकामुषिकभोगविरक्तस्य
नित्यम् आत्मतत्त्वम् अनित्यं शरीरादिकम्, तद्विवेकिनः,
मोक्षः सच्चिदानन्दस्तत्र कामोऽन्तःकरणं यस्य एवंविधस्य
ज्ञानिनोऽपि मोक्षात् एव अक्षद्रूपतनुधनवियोगात् एव,
विभौषिका भयं दृश्यते इति आश्चर्य्यम् । न हि स्वप्नदृष्टतनु-
धननाशेऽपि जाग्रतां भयं क्वापि दृष्टम् इति भावः ॥ ८ ॥

एवमाक्षेपमुद्रया पूर्वमुक्तम् । अथ ज्ञानिनस्तोषरोषी अनु-
क्षितौ इति कण्ठतो निरूपयति धीर इति ।

धीरो ज्ञानी लोकेर्विषयान् भोज्यमानोऽपि तथा निन्दा-

चेष्टमानं शरीरं स्वं पश्यत्यन्यशरीरवत् ।

संस्तवै चापि निन्दायां कथं क्षुभ्येत् महाशयः ॥ १० ॥

मायामात्रमिदं विश्वं पश्यन् विगतकौतुकः ।

अपि सन्निहिते मृत्यौ कथं व्रस्यति धीरधीः ॥ ११ ॥

निःस्पृहं मानसं यस्य नैराश्येऽपि महात्मनः ।

तस्यात्मज्ञानवृत्तस्य तुलना कीन जायते ॥ १२ ॥

दिना पोषमानोऽपि सर्वदा आत्मानम् केवलं सुखदुःख-
भोगादिरहितं पश्यन् न तुष्यति न कुप्यति । तोषरोष-
हेतूनां केवलात्मनि असम्भवज्ञानात् इति भावः ॥ ८ ॥

किञ्च तोषरोषहेतूनां स्तुतिनिन्दादौनां शरीरधर्मत्वात्
शरीरस्य च आत्मभिन्नत्वेनानुसन्धानात्, कथं ज्ञानिनस्तोष-
रोषौ इत्याह चेष्टमानम् इति । स्वं शरीरम् स्वात्मभिन्न-
चेष्टान्वयत्वात् अन्यशरीरवत् इति यः पश्यति स महाशयः
संस्तवै स्तुतौ अपि च निन्दायां कथं क्षुभ्येत् कथं तोषरोष-
रूपां विक्रियां व्रजेत् इति आचेपः ॥ १० ॥

माय्यमारकयोरनित्यत्वानुसन्धानात् सन्निहितेऽपि मृत्यौ
ज्ञानिनः त्रासः कथमित्याह मायामात्रम् इति ।

इदं दृश्यमानम्, विश्वं माय्यमारकादिरूपं समग्रं माया-
मात्रम् असद्रूपं पश्यन् अतएव कुत इदं शरीरादिकं जायते,
कुत्र विलयं याति एवं रूपकौतुकरहितस्तथा धीरधीः धीरा
स्वस्वरूपात् अक्षला धीरस्य सः, सन्निहिते मृत्यौ सति अपि
कथं व्रस्यति इति आचेपः ॥ ११ ॥

सर्वेषामाचेपाणां समर्थनार्थं ज्ञानिनो निरूपमत्वमाह

स्वभावादेव जानानो दृश्यमेतन्न किञ्चन ।

इदं ग्राह्यमिदं त्याज्यं स किं पश्यति धीरधीः ॥ १३ ॥

अन्तस्त्यक्तकषायस्य निर्द्वन्द्वस्य निराशिषः ।

यदृच्छयागतो भोगो न दुःखाय न तुष्टये ॥ १४ ॥

अथ शिष्यप्रोक्तानुभवोक्तासनामकं चतुर्थं

प्रकरणं प्रारभ्यते ।

हन्तात्मज्ञस्य धीरस्य खेलतो भोगलीलया ।

न हि संसारवाहीकैर्मूढैः सह समानता ॥ १ ॥

निःस्पृहम् इति । यस्य नैराश्ये मोक्षे अपि मानसं निःस्पृहम्, तस्य आत्मज्ञानदृष्टस्य ब्रह्माहमस्मीति जानतः समाप्तसर्वमनोरथस्य केन समं तुलना जायते न केनापि इत्यर्थः ॥ १२ ॥

ज्ञानिनः हानोपादानादिव्यवहारमाक्षिपति स्वभावात् एव इति । प्रपञ्चो मिथ्या दृश्यत्वात् शुक्तिकारजतवत् इत्यनुमानात् एतत् दृश्यं न किञ्चन, न सन्नापि असदिति जानानो निश्चयवान् यो धीरधीः, स इदं ग्राह्यमिदं त्याज्यम् इति कथं पश्यति इति आक्षेपः ॥ १३ ॥

अत्र हेतुमाह अन्तस्त्यक्तकषायस्य इति । अन्तःकरणात् त्यक्ताः कषायाः विषयवासना येन तस्य निर्द्वन्द्वस्य शीतोष्णादिसमचित्तस्य अतएव निराशिषः विषयवासनाविहीनस्य यदृच्छया देवयोगात् आगतः प्राप्तो भोगः भुज्यमानो विषयो दुःखाय न भवति तुष्टये च न भवति ॥ १४ ॥

आक्षेपद्वारोपदेशकं नाम तृतीयं प्रकरणं समाप्तम् ।

यत्पदं प्रेम्सवो दीनाः शक्राद्याः सर्वदेवताः ।

अहो तत्र स्थितो योगी न हर्षमुपगच्छति ॥ २ ॥

गुरुणैवमुपाक्षिप्तः शिष्यो ज्ञानदृशोक्तसन् ।

ज्ञानिन्यशेषचेष्टानां स्पष्टमाचष्ट सम्भवम् ॥

एवं तावद्गुणा परीक्षार्थमाक्षिप्तः शिष्यः प्रारब्धवशात्
बन्धितानुवृत्त्या ज्ञानिन्यपि सर्वव्यवहाराणाम् उपपत्तिम्-
आत्मज्ञानोक्तासवशात् एव आह षड्भिः श्लोकैः हन्त इति ।

हन्त इति आत्मज्ञानोक्तासिते हर्षे, हे गुरो ! आत्मज्ञस्य
सर्वाधिष्ठानतया स्वात्मानं जानतः अतएव धीरस्य विषयैः
अविक्षिप्तचित्तस्य, भोगलीलया विषयभोगादिरूपया लीलया
क्रीडया प्रारब्धवशात् प्रवृत्तया, खेलतः क्रीडतः, संसार-
वाहकैः संसारवृत्तिपशुभिः मूढैः देहाद्यात्मवेदिभिः सह
न हि समानता नैव तुल्यत्वम् तदुक्तं भगवता “तत्त्ववित्तु
महाबाहो गुणकर्मविभागयोः, गुणा गुणेषु वर्तन्त इति मत्वा
न सज्जते ॥ १ ॥

ननु संसारव्यवहारस्थो ज्ञानी, कथं न संसारितुल्य इत्या-
शङ्क्य हर्षादिरहितत्वात् तस्य वैलक्षण्यमाह यत्पदम् इति ।

अहो इति सम्बोधने । हे गुरो ! यद्वा अहो आश्चर्यं
शक्राद्याः सर्वदेवताः अपि, यत्पदं प्रेम्सवः यत्पदं प्राप्नु-
मिच्छन्तो दीनाः तदप्राप्तिः शोच्या वर्त्तन्ते तत्र सच्चिदा-
नन्दाख्ये पदे स्थितः तत्त्वस्यदार्थिक्यज्ञानात् तत्र वर्त्तमानो,
योगी लब्धसाक्षात्कारो विषयभोगात् न हर्षं प्राप्नोति नापि
तदपगमात् उद्विग्नो भवति इत्यर्थः ॥ २ ॥

तज्ज्ञस्य पुण्यपापाभ्यां स्पर्शो ह्यन्तर्न जायते ।
 न ह्याकाशस्य धूमेन दृश्यमानापि सङ्गतिः ॥३॥
 आत्मैवेदं जगत्सर्वं ज्ञातं येन महात्मना ।
 यदृच्छया वर्त्तमानं तं निषेद्धुं क्षमेत कः ॥४॥
 आब्रह्मस्तम्बपर्यन्ते भूतगामे चतुर्विधे ।
 विज्ञस्यैव हि सामर्थ्यमिच्छानिच्छाविवर्जने ॥५॥

तत्त्वज्ञस्य विध्यकिङ्करत्वं वक्तुं पुण्याद्यसंस्पर्शमाह तज्-
 ज्ञस्य इति । तत्त्वम्यदार्यैक्याभिन्नस्य पुण्यपापाभ्यां सह अन्तः-
 करणधर्माणां स्पर्शः सम्बन्धो न जायते “ज्ञानाग्निः सर्व-
 कर्माणि भस्मसात् कुरुते तथा” इति स्मृतेः ।

अत्र दृष्टान्तमाह न हि इति, यथा हि आकाशस्य धूमेन
 सह दृश्यमानापि सङ्गतिः नास्ति । तथा आत्मज्ञस्य न पुण्या-
 दिसङ्गतिरित्यर्थः ॥ ३ ॥

ननु कर्मणि कृते कथं न पुण्यादिसंस्पर्श इत्याशङ्क्य ज्ञानिनो
 विधिनिषेधानियम्यत्वमाह आत्मैव इति ।

येन महात्मना इदं दृश्यमानं सर्वं जगत्, आत्मैव इति
 ज्ञातं तं ज्ञानिनं यदृच्छया प्रारब्धवशात् एव वर्त्तमानं को वचः-
 कलापो निषेद्धुं प्रवर्त्तयितुं वा क्षमेत समर्थो भवेत् न कोऽपि
 इत्यर्थः । तदुक्तं शाटीरकभाष्ये “अविद्यावद्विषयो वेदः इति ।
 “प्रकीधनीय एवासी सुप्तो राजिव बन्दिभिः” इति स्मृतिरपि ॥४॥

ननु ज्ञानिनोऽपि न यदृच्छया प्रवर्त्तन्ते किन्तु इच्छानि-
 च्छयोर्निवर्त्तयितुमशक्यत्वात् इत्याशङ्क्याह आब्रह्मस्तम्बपर्यन्त
 इति । यद्यपि ब्रह्माणमारभ्य स्तम्बपर्यन्ते इच्छानिच्छे

आत्मानमद्वयं कश्चिज्जानाति जगदौश्वरम् ।

यदेत्ति तत् स कुरुते न भयं तस्य कुत्रचित् ॥६॥

अथ आचार्योक्तं लयचतुष्टयं नाम पञ्चमं प्रकरणम् ।
न ते सङ्गोऽस्ति केनापि किं भुङ्क्ष्यत्कुमिच्छसि ।
सङ्घातविलयं कुर्वन्नेवमेक लयं व्रज ॥१॥

विवर्जयितुमशक्ते तथापि विज्ञस्यैव इच्छाद्वेषनिवर्त्तने सामर्थ्य-
मतो यदृच्छया प्रवर्त्तमानो ज्ञानी न विधिनिषेधनियम्य
इत्यर्थः ॥ ५ ॥

अद्वैतज्ञानेन द्वितीयस्य बाधितत्वात् ज्ञानिनां भयहेतुः
कोऽपि नास्ति इत्यपसंहरति आत्मानम् इति ।
कश्चित् सहस्रेषु एक एव जगदौश्वरं तत्प्रदार्थम् आत्मानम्
त्वम्प्रदार्थम् अद्वयम् अभिब्रूयतां जानाति स यदेत्ति प्रारब्ध-
वशात् बाधितानुवृत्त्या इदं कर्त्तव्यमिति मन्यते तत् करोति
एवं कुर्वतः तस्य कुत्रचित् इह वा अमुत्र वा भयं न अस्ति
भयहेतोः अद्वैतज्ञानबाधितत्वात् इति भावः ॥ ६ ॥

इति शिष्यप्रोक्तानुभवोक्तासषट्कं नाम चतुर्थं
प्रकरणं समाप्तम् ।

एवमुक्तासषट्केन स्वशिष्येऽपि परीक्षिते ।

गुरुर्दृढोपदेशार्थं लययोगमथाब्रवीत् ॥

एवमुक्तासषट्केन स्वशिष्ये परीक्षिते सति पुनर्दृढोप-
देशार्थमाचार्यो लयसुपदिशति । श्लोकचतुष्टयेन न ते इति ।

उदेति भवतो विश्वं वारिधेरिव बुद्बुदः ।
 इति ज्ञात्वैकमात्मानमेवमेव लयं व्रज ॥२॥
 प्रत्यक्षमप्यवस्तुत्वाद्विश्वं नास्त्यमले त्वयि ।
 रज्जुसर्प इव व्यक्तमेवमेव लयं व्रज ॥३॥
 समदुःखसुखः पूर्ण आशानैराश्रययोः समः ।
 समजीवितमृत्युः सन्नेवमेव लयं व्रज ॥४॥

हे शिष्य ! शुद्धबुद्धस्वभावस्य तव केनापि देहगोहादिनाङ्ग-
 हारममकारास्यदेन न सङ्गोऽस्ति, अतः शुद्धः असङ्गस्त्वम्,
 किं त्यक्तुं किमुपादातुं च इच्छसि तस्मात् सङ्घातस्य देहस्य
 विलयं कुर्वन् अहं देहीति निरसनं कुर्वन् । देहादिनिरसन-
 रूपम् एव लयं व्रज ॥ १ ॥

उदेति इति । हे शिष्य ! भवतः सकाशात् विश्वम् उदेति
 भवदभिन्नमेव, यथा वारिधेः सकाशात् बुद्बुदो वारिधेरभिन्न
 एव उदेति, इति एवम्यकारेण एकं सजातीयोपादिभेदरहितम्
 आत्मानं ज्ञात्वा एवमेव एकात्मज्ञानमेव लयं व्रज ॥ २ ॥

ननु प्रत्यक्षतो भिन्नतया हारसर्पादिभेदे प्रतीयमाने कथं
 हारादिविलय इत्यत्राह प्रत्यक्षम् इति ।

प्रत्यक्षमपि व्यक्तं दृश्यं विश्वम् अमले त्वयि नास्ति एव
 अवस्तुत्वात् रज्जुभुजङ्गवत् तस्मात् एवमेव लयं व्रज द्वितीयस्य
 हेयोपादेयस्यैव अभावादित्यर्थः ॥ ३ ॥

समदुःखसुख इति । पूर्ण आत्मानन्दपूर्णस्त्वमत एव दैव-
 वशादुद्भूतयोः सुखदुःखयोः समः आशानैराश्रययोश्च समः ।

अथ शिष्योक्तमुत्तरचतुष्कं नाम षष्ठं प्रकरणम् ।

आकाशवदनन्तोऽहं घटवत् प्राकृतं जगत् ।

इति ज्ञानं तथैतस्य न त्यागो न ग्रहो लयः ॥ १ ॥

तथा जीविते मृत्यौ वा समः निर्विकारः सुखदुःखादीनाम-
नात्मधर्माणां तुच्छत्वानुसन्धानात् त्वं सुखदुःखादिषु समः,
ब्रह्मदृष्टिरूपं लयं व्रज इत्यर्थः ४ ॥

इति आचार्योक्तं लयचतुष्टयं नाम पञ्चमं
प्रकरणं समाप्तम् ।

गुरुणैवं परीक्षार्थमुपदिष्टे लये नति ।

पूर्णात्मनो लयादीनां शिष्योऽसम्भवमब्रवीत् ॥

तदेवं गुरुणा अत्यन्तपरीक्षार्थं लययोगे समुपदिष्टे सति
लयाद्यभावोपपादकमात्मज्ञानमनुवदन्नेव शिष्यः पूर्णात्मनो
लयाद्यसम्भवमाह चतुर्भिः श्लोकैः आकाशवत् इति ।

अहम् आत्मा आकाशवत् अनन्तः । ननु अनन्तस्यात्मनो
देहादिनिवासः कथमित्यत आह घटवत् इति । प्राकृतं
प्रकृतिकार्यं जगत् देहादिकं घटवत् यथा घट आकाशस्य
अवच्छेदको निवासस्थानं च तथा आत्मनो देहादिरिक-
देशावच्छेदक एव व्योम्न इव घटादिरित्यर्थः ।

अत्र प्रमाणमाह इति इति । इति एवं वेदान्तसिद्धं ज्ञानम्
अनुभवरूपमत्र प्रमाणमतो न अन्यथाभावशङ्केत्यर्थः ।

तथा इति तथा सति आत्मनोऽनन्तत्वे सति एतस्य
आत्मनः त्यागो ग्रहणं लयः च न सम्भवति । परिच्छिन्नस्यैव
घटादेस्त्यागादिदर्शनात् इत्यर्थः ॥ १ ॥

स्वाराज्ये भैक्ष्यवृत्तौ च लाभालाभे जने वने ।
 निर्विकल्पस्वभावस्य न विशेषोऽस्ति योगिनः ॥ ११ ॥
 क्व धर्मः क्व च वा कामः क्व चार्थः क्व विवेकिता ।
 इदं कृतमिदं नेति द्वन्द्वैर्मुक्तस्य योगिनः ॥ १२ ॥
 कृत्यं किमपि नैवास्ति न कापि हृदि रञ्जना ।
 यथा जीवनमेवेह जीवन्मुक्तस्य योगिनः ॥ १३ ॥
 क्व मोहः क्व च वा विष्वक् क्व तद् ध्यानं क्व मुक्तता ।
 सर्वसङ्कल्पसीमाया विश्रान्तस्य महात्मनः ॥ १४ ॥

स्वाराज्य इति । स्वाराज्ये स्वर्गराज्ये, भैक्ष्यवृत्तौ च
 प्रारब्धवस्तुलाभे तदभावे, जने जनसमूहे, वने विजने च,
 विशेषो योगिनो नास्ति । कौटुम्बिकस्य विकल्परहित स्वभाव-
 स्येत्यर्थः ॥ ११ ॥

क्व धर्म इति । इदं कृतमिदं न कृतमित्यादि द्वन्द्वैर्मुक्तस्य
 योगिनः धर्मार्थकामाः, विवेकिता मोक्षोपायभूतो विवेकश्च
 न भवति, तन्मूलभूताविद्याकामसङ्कल्पादीना विनाशादि-
 त्यर्थः ॥ १२ ॥

कथं तर्हि जीवन्मुक्तस्य लोके क्रियेत्याशङ्क्य जीवनादृष्टवशा-
 देवेत्याह कृत्यमिति । जीवन्मुक्तस्य योगिनः सङ्कल्पवशात्
 किमपि कृत्यं नैवास्ति तथा, हृदि मनसि कापि रञ्जना
 कोऽपि अनुरागो न अस्ति, तद्धेतुभूताया विद्याया अभावात्,
 तथापि अस्य कृत्यं यथा जीवनं जीवनादृष्टमनतिक्रम्य भवती-
 त्यर्थः ॥ १३ ॥

क्व मोह इति । सङ्कल्पसीमायाम् आत्मबुद्धौ विश्रान्तस्य

मय्यनन्तमहाम्बोधौ जगद्वीचिः स्वभावतः ।

उदेतु वास्तमायातु न मे वृद्धिर्न च क्षतिः ॥ २ ॥

मय्यनन्तमहाम्बोधौ विश्वं नाम विकल्पना ।

अतिशान्तो निराकार एतदेवाहमास्थितः ॥ ३ ॥

लययोगाननुष्ठाने व्यवहारं निरङ्कुशम् ।

आशङ्क्य शिष्यः स्वीकृतासादब्रवीद्गुरुमुत्तरम् ॥

ननु लययोगाभावे संसारविक्षेपो निरङ्कुशप्रसरः स्यात्
इत्याशङ्क्य तस्य अनिष्टत्वाभावमनुभवपञ्चकेनोत्तरमाह शिष्यः ।

मयि इति । हे गुरो ! मयि आत्मनि अनन्ते महासमुद्रे
विश्वाख्यः पोतो नौका स्नान्तवातेन मनःपवनेन इतस्ततो
भ्रमति, अत्र मम असहिष्णुता असहनशीलता न अस्ति
समुद्रस्येव नौकापरिभ्रमण इत्यर्थः ॥ १ ॥

जगद्व्यवहारस्यानिष्टत्वाभावः पूर्वमुक्तः । अथ जगदुद-
यापगमयोरपि नानिष्टतेत्याह मयि इति ।

आत्मनि अनन्ते विनाशरहिते महति व्यापके अम्बोधौ
समुद्रे जगदाख्या वीचिः स्वभावतः दृश्यत्वादिस्रभावात् उदेतु
वा परम् अस्तमायातु मम तदुदये वृद्धिर्न अस्ति व्यापकत्वात्
तदपगमे च क्षतिर्न अस्ति अनन्तत्वादित्यर्थः ॥ २ ॥

पूर्वं दृष्टान्तेन स्वात्मनः जगद्विकार इति भ्रमपरिणामित्वं
स्यात् तद्वारणार्थमाह मयि इति ।

मयि अनन्तमहाम्बोधौ नाम प्रसिद्धं विश्वं कल्पना भ्रम-
मात्रमेव न तु तात्त्विकम् । अन्तःकरणात् अहम् अतिशान्तः
प्रपञ्चोपप्लवरहितः ।

अष्टकं चात्मविश्रान्तौ जीवन्मुक्तौ चतुर्द ।

षट् संख्याक्रमविज्ञाने ग्रन्थैकात्म्यं तत परम् ॥५॥

विशत्येकमितैः खण्डैः श्लोकैरात्माग्निमध्यखैः ।

अवधूतानुभूतेश्च श्लोकाः सख्याक्रमा अमी ॥ ६ ॥

शाख्ये पञ्चदशे प्रकरणे स्युः, दश श्लोका गुरुप्रोक्ते विशेषोप-
देशाख्ये षोडशे प्रकरणे स्युः, विंशति श्लोका गुरुप्रोक्तास्तत्त्वत्र-
स्वरूपोपदेशाख्ये सप्तदशे प्रकरणे स्युः, गुरुप्रोक्त शमशतकं
नाम अष्टादश प्रकरणम् ॥ ४ ॥

अष्टकं च इति । शिष्यप्रोक्तमात्मविश्रान्तं कं नाम एकोन-
विंशतिकं प्रकरणम् शिष्यप्रोक्त जीवन्मुक्ति- शक नाम विंश-
तिकं प्रकरणम्, गुरुप्रोक्त सख्याक्रमकथनं न । कविंशतिकं प्रक-
रणम् । अतः परं विशत्येकमितैः खण्डैः श्लो- न्यैकात्म्यं सख्या
ग्रन्थखण्डानां चैकात्म्यं समूहरूपतयैका मित्यर्थः ॥ ५ ॥

विशत्येकमितैः इति । कियद्भिः ५ ॥ विशत्येकमितैः
एकविंशतिखण्डैरित्यर्थः । कियद्भिः श्लो आत्माग्निमध्यखैः
जीवात्मपरमात्मभेदभिन्नावात्मानौ द्वौ, अग्नयस्त्रयः मध्य खं
च मध्ये शून्यम् । अङ्गानां वामतो गतिरिति न्यायात् अन्ते द्वौ
मध्ये खम् आदौ च त्रयं ३०२ इति अधिकैस्त्रिंशतश्लोकैरित्यर्थः ।

श्लोकसख्यामुपसहरति अवधूत इति । अवधूतानुभूति-
रूपोऽयं ग्रन्थस्तस्य संख्याक्रमो विद्यते येषु ते सख्याक्रमा ईदृशाः
श्लोका अमी कथिता इत्यर्थः ॥ ६ ॥

इति सख्याक्रमव्याख्यानं नामैकविंशतिप्रकरणम् ।

समाप्ता इयमष्टावक्रसहिता ।

गुरुप्रोक्तं बन्धमोक्षचतुष्कं नाम अष्टमं प्रकरणम् । ३७

तदा बन्धो यदा चित्तं किञ्चिद्वाञ्छति शोचति ।
किञ्चिन्मुञ्चति गृह्णाति किञ्चिद्दृष्यति कुप्यति ॥ १ ॥
तदा मुक्तिर्यदा चित्तं न वाञ्छति न शोचति ॥
न मुञ्चति न गृह्णाति न दृष्यति न कुप्यति ॥ २ ॥
तदा बन्धो यदा चित्तं सक्तं कास्त्रपि दृष्टिषु ।
तदा मोक्षो यदा चित्तमसक्तं सर्वदृष्टिषु ॥ ३ ॥
यदा नाहं तदा मोक्षो यदाहं बन्धनं तदा ।
मत्वेति हेलया किञ्चित् मा गृहाण विमुञ्च मा ॥ ४ ॥

इत्थं परीक्षितज्ञानं शिष्यमेवाभिनन्दितुम् ।

गुरुर्वन्धस्य मोक्षस्य व्यवस्थां सम्यगब्रवीत् ॥

तदेवं षड्भिः प्रकरणैः, स्वशिष्यं सम्यक् परीक्ष्य, बन्ध-
मोक्षव्यवस्थानिरूपणव्याजेन गुरुः, स्वशिष्यानुभवमभिनन्दति,
चतुर्भिः श्लोकैः तदा इति ।

हे शिष्य ! “अतो मम कथं कुत्र हेयोपादेयकल्पना”
इत्यन्तं यत्त्वयोक्तं तत् तथैव, यतः चित्तं यदा विषय-
वाञ्छादिविकारवत् भवति, तदा एव जीवस्य बन्ध इत्यर्थः ॥ १ ॥

तदा मुक्तिः इति ।

यदा चित्तं वाञ्छादिविकारातीतं तदा मुक्तिः इत्यर्थः ॥ २ ॥

तदेवं पृथक् बन्धमोक्षौ उक्तौ । अथ समुच्चयेन बन्धमोक्षौ
आह तदा बन्ध इति ।

यदा चित्तं कास्त्रपि अनात्मदृष्टिषु संसक्तं तदा बन्धः
यदा चित्तं सर्वासु अपि विषयदृष्टिषु संसक्तं न भवति तदा
सोक्ष इत्यर्थः ॥ ३ ॥

अथ निर्वेदाष्टकं नाम नवमं प्रकरणं प्रारभ्यते ।

कृताकृते च द्वन्द्वानि कदा शान्तानि कस्य वा ।

एवं ज्ञात्वेह निर्वेदाद्भव त्यागपरोऽव्रतौ ॥ १ ॥

कस्यापि तात ! धन्यस्य लोकचेष्टावलोकनात् ।

जीवितेच्छा बुभुक्षा च बुभुक्षोपशमं गताः ॥ २ ॥

अस्तु वा बाधितानुवृत्त्या दग्धपटोपमाना सर्वापि विषयदृष्टिर्बन्धहेतुस्तान्निवृत्तौ मोक्ष इति पूर्वमुक्तम् । तथापि अहङ्कारनिवृत्तौ मोक्षस्तदनिवृत्तौ बन्ध इति वदन्नेव शिष्योक्त-
मर्थमभिनन्दितुमनुवदति यदा नाहम् इति । यदाहम् इत्येवं-
रूपोऽहङ्काराध्यासोऽनर्थमूनभूतो निवर्तते तदा मोक्षः, यदा
च सोऽनुवर्तते तदा बन्धनम् इति ज्ञात्वा, हेलया अनायासेन
एव हानोपादानादिक्रियाणामकर्त्ता त्वमसि, अकर्त्तात्मज्ञानेन
कर्त्तृत्वाभिमानो निवर्तते इति भावः ॥ ४ ॥

इति गुरुप्रोक्तं बन्धमोक्षचतुष्कं नाम अष्टमं प्रकरणं समाप्तम् ।

शिष्योक्तानुभवस्यैव दार्ढ्यार्थं गुरुणोच्यते ।

निर्वेदः स्पष्टमष्टाभिरिच्छादित्यर्जनात्मकः ॥ १ ॥

“मत्वेति हेलया किञ्चिन्मा गृहाण” इति यदुक्तम्, तत्र
किं हारमित्यपेक्षायाम्, गुरुः अनुमोदनमुद्रया वैराग्याष्टक-
माह कृता कृते इति । कृताकृते इदं कर्त्तव्यमिदमकर्त्तव्यमिति
अभिनिवेशौ, द्वन्द्वानि सुखदुःखादीनि, कस्य, कदा वा शान्तानि
निवृत्तानि, अपि तु न कस्यापि कदापि शान्तानि इत्यर्थः,
एवं ज्ञात्वा, इह कृताकृतादिषु, निर्वेदात् अभिनिवेशादिपरि-
त्यागादेव त्यागपरो भव । कौटुशस्त्वम् अव्रतौ नास्ति व्रतं
कुत्रापि आग्रही यस्य सः ॥ १ ॥

अनित्यं सर्वमेवेदं तापत्रितयदूषितम् ।

असारं निन्दितं हेयमिति निश्चित्य शाम्यति ॥३॥

कोऽसौ कालो वयः किं वा यत्र द्वन्द्वानि नो नृणाम्
तान्युपेक्ष्य यथाप्राप्तवर्त्ती सिद्धिमवाप्नुयात् ॥ ४॥

चित्तधर्मत्यागरूपो निर्वेदस्तु कस्यचित् एव स्यात् न तु सर्वस्य इत्याह कस्यापि इति । हे तात शिष्य ! सहस्रेषु मध्ये कस्यचित् एव धन्यस्य उत्पत्तिविनाशरूपलोकचेष्टावलोकनात् जीवितेच्छा-भोगेच्छाज्ञानेच्छादयः उपशमं गताः । इदं तु तादृशं निर्वेदसम्पन्नशिष्यमभिनन्दितुमेव उच्यते, न तु उपदिश्यते इति प्रागुक्तमेव ॥ २ ॥

ननु ज्ञानिनां सर्वत्र इच्छोपशमः किं हेतुक इति अत आह अनित्यम् इति । इदं दृश्यमानं सर्वप्रपञ्चजातम् अनित्यं चैतन्येऽध्यस्तम् तथा पृथक् सत्त्वेन गृह्यमाणं सत् आध्यात्मिकाधिदेविकाधिभौतिकतापत्रयदूषितम्, अतएव असारं तुच्छम् असत् एव हेयं पृथक्सत्तया नैव आदरणीयम् इति निश्चित्य ज्ञानी शाम्यति कुत्रापि इच्छां न कुरुते ॥ ३ ॥

द्वन्द्वानामारब्धकर्मवशात् अवश्यम्भावित्वात् तत्र इच्छा-निच्छे विहाय यथा प्राप्तभोगी सुक्तिम् अवाप्नुयात् इत्याह कोऽसौ इति । यत्र नृणां द्वन्द्वानि सुखदुःखादीनि न सन्ति, असौ कः कालः, का वा बाल्यादिवयो लक्षणा शरीरावस्था, अपि तु न कापीति विचार्य तानि द्वन्द्वानि उपेक्ष्य तत्र इच्छामकृत्वा यथाप्राप्तेष्टानासक्ततया वर्त्ती सिद्धिं सुक्तिम् अवाप्नुयात् इत्यर्थः ॥ ४ ॥

नाना मतं महर्षीणां साधूनां योगिनां तथा ।
 दृष्ट्वा निर्वेदमापन्नः को न शाम्यति मानवः ॥५॥
 कृत्वा मूर्तिपरिज्ञानं चैतन्यस्य न किं गुरुः ।
 निर्वेदसमतायुक्त्या यस्तारयति संसृतेः ॥ ६ ॥
 पश्य भूतविकारांस्त्वं भूतमात्रात् यथार्थतः ।
 तत्त्वज्ञात् बन्धनिर्मुक्तः स्वरूपस्थो भविष्यसि ॥७॥

तर्कशास्त्रादिज्ञानेषु निष्ठा न कर्त्तव्या नानाविधविप्रतिपत्ति-
 ग्रस्तत्वात् नापि कर्मसु नापि अष्टाङ्गयोगादिषु इत्याह नाना-
 मतम् इति । महर्षीणां गौतमजैमिनिप्रभृतीनां मतं नानाविधं
 परिच्छिन्नं दृष्ट्वा तर्कशास्त्रादिभ्यो निर्वेदमापन्नः, तथा साधूनां
 कर्मनिष्ठानां मतं नानाविधं केचित् होमपराः केचित् जप-
 पराः केचित् छच्छ्रचान्द्रायणादिपराः इति नानाविधं मतं
 दृष्ट्वा कर्मभ्योऽपि निर्वेदमापन्नः केवलमात्मानुसन्धाननिष्ठः
 को न शाम्यति कः सुखं न प्राप्नोति इत्यर्थः ॥ ५ ॥

केवलं ज्ञाननिष्ठामेवाश्रित्य कर्मादिकं मा कुर्वित्याह कृत्वा
 इति । निर्वेदसमतायुक्त्या निर्वेदो नाम विषयानासक्तिस्तथा
 शत्रुमित्रेषु समता सर्वत्र आत्मबुद्धिर्युक्तिर्नाम श्रुत्यनुग्राहक-
 स्तर्कः, एतैः चैतन्यस्य सच्चिदानन्दस्य मूर्तिपरिज्ञानं स्वरूप-
 साक्षात्कारं कृत्वा तदनन्तरं नास्ति कश्चिदगुरुर्यस्य स न किं गुरुः
 एवंविधो यः सः संसृतेः सकाशात् आत्मानं तारयति ॥ ६ ॥

चेतनस्य स्वरूपज्ञानीपायमाह पश्य इति । हे शिष्य !
 भूतविकारान् देहेन्द्रियादीन् यथार्थतः तत्त्वतः भूतमात्रान्

वासना एव संसार इति सर्वा विमुञ्च ताः ।

तत्त्यागो वासनात्यागात् स्थितिरयं यथा तथा ॥८॥

अथ गुरुप्रोक्तमुपशमाष्टकं नाम दशमं प्रकरणं प्रारभ्यते ।

विहाय वैरिणं काममर्थं चानर्थसङ्कुलम् ।

धर्ममप्येतयोर्हेतुं सर्वत्वानादरं कुरु ॥ १ ॥

पश्य न तु आत्मस्वरूपान् एवं सति त्वं तत् क्षणात् बन्ध-
निर्मुक्तः शरीराहम्भावनिर्मुक्तः सन् शरीरादिविविक्तात्म-
स्वरूपस्थो भविष्यसि शरीरादावनात्मतया ज्ञाते सति तत्-
साक्षिभूत आत्मा भटिति सुज्ञेय इति भावः ॥ ७ ॥

ननु एवमात्मनि ज्ञातेऽपि तत्र निष्ठा कथं स्यात् इत्याशङ्क्य
वासनात्यागात् इत्याह वासना इति । वासना विषयवासना
एव संसार इति कारणात् ता वासनास्त्वं विमुञ्च वासना-
त्यागात् च आत्मनिष्ठायां सत्यां तस्य संसारस्य त्याग इत्यर्थः,
अथ अधुना वासनात्यागे सति स्थितिर्यथा तथा यथा प्रारब्धं
तथैव इत्यर्थः ॥ ८ ॥

इति गुरुप्रोक्तं निर्वेदाष्टकं नाम नवमं प्रकरणं समाप्तम् ।

विषयाणामभावेऽपि तुष्टिर्निर्वेद इरितः ।

तत्सिद्धयर्थं च विषये वैदृष्ट्या शान्तिरीर्यते ॥

विषयेर्विनापि सन्तोषरूपो निर्वेदः प्रागुक्तः । अथ इदानीं
विषयवृत्त्योपशममभिनन्दनमुद्रया गुरुकदाहरति, विहाय इति ।
कामं वैरिणं ज्ञानशत्रुं विहाय तथा अनर्थसङ्कुलम् अर्जने
रक्षणे व्यये वा अनेकशोकदुःखसङ्कुलम् अर्थं विहाय तथा

स्वप्नेन्द्रजालवत् पश्य दिनानि त्रीणि पञ्च वा ।

मित्रक्षेत्रधनागारदारदायादिसम्पदः ॥ २ ॥

यत्र यत्र भवेत् तृष्णा संसारं विद्धि तत्र वै ।

प्रौढवैराग्यमाश्रित्य वीततृष्णाः सुखी भव ॥ ३ ॥

तृष्णामात्रात्मको बन्धस्तन्नाशो मोक्ष उच्यते ।

भवासंसक्तिमात्रेण प्राप्तितुष्टिर्मुहुर्मुहुः ॥ ४ ॥

एतयोः अनयोः कामार्थयोः हेतुं धर्ममपि विहाय सर्वत्र
त्रिवर्गहेतुकर्मसु अनादरम् उपेक्षां कुरु ॥ १ ॥

ननु मित्रक्षेत्रादिफलकेषु कर्मसु कथमनादर इत्याशङ्क्य
मित्रादीनामनित्यत्वमाह स्वप्न इति । हे शिष्य ! मित्रादि-
सम्पदः स्वप्नेन्द्रजालवत् पश्य यतो दिनानि त्रीणि पञ्च वा
स्थायिन्य इत्यर्थः ॥ २ ॥

सर्वत्र अनादरं कुरु इति अनेनोक्तं वैतृष्ण्यं पुरुषार्थहेतु-
रित्याह यत्र यत्र इति । यत्र यत्र येषु प्रसिद्धेषु विषयेषु तृष्णा
भवेत् । तत्र तत्र तमेव संसारं विद्धि विषयतृष्णाया एव कर्म-
द्वारा संसारहेतुत्वात् । अतः प्रौढवैराग्यं प्राप्तेऽपि अर्थे प्रीत्य-
भावमास्थाय वीततृष्णाः अप्राप्तार्थेच्छारहितः सन् न आत्म-
निष्ठया सुखी भव इत्यर्थः ॥ ३ ॥

अमुमेवार्थं भङ्ग्यन्तरेणाह तृष्णामात्रात्मक इति । तृष्णा-
मात्रस्वरूप एव बन्धः, कर्मवासनाद्वारा बन्धहेतुत्वात् तन्नाशः
तृष्णानाश एव मोक्षो निवृत्तिहेतुत्वात् ।

“तन्नाशो मोक्ष” इति अत्र हेतुमाह भव इति । अवतीति
भवो देहादिविषयस्तत्र देहादिविषये सङ्गाभावमात्रेण मुहुः

त्वमेकश्चेतनः शुद्धो जडं विश्वमसत्तथा ।

अविद्यापि न किञ्चित्सा का बुभुक्षा तथापि ते ॥५॥

राज्यं मुताः कलत्राणि शरीराणि मुखानि च ।

संसक्तस्यापि नष्टानि तव जन्मनि जन्मनि ॥ ६ ॥

अलमर्थेन कामेन मुक्ततेनापि कर्मणा ।

एभ्यः संसारकान्तारे न विश्रान्तमभूत् मनः ॥ ७ ॥

मुहुः वारंवारं प्राप्तिरिति आत्मप्राप्तिजः सन्तोषः स्यात् अतः
दृष्ट्यापगमे मोक्षः इत्यर्थः । प्राप्तिस्तुष्टिरिति पाठे प्राप्तिः स्यात्
दृष्टिश्च स्यादित्यर्थः ॥ ४ ॥

ननु बुभुक्षारूपा दृष्ट्या कथं त्याज्येत्याशङ्क्याह त्वमेक
इति । इह जगति त्रय एव पदार्थाः आत्मा जगत् अविद्या च,
तत्र आत्मा तावत् त्वम् एव एकश्चेतनः शुद्धो न तु चिद्भिन्न
इति स्वात्मानमेव एकं पूर्णं जानीहि, न अन्या पुनरात्मबुभुत्-
सा युक्ता नापि जगद्बुभुक्षा, जगतः असत्त्वात् जडत्वाच्च,
नापि अविद्याबुभुक्षा युक्ता, तस्या अपि सदसद्विलक्षणरूप-
तया अनिर्वचनीयत्वात् तथा च, तव बुभुक्षापि का युक्ता, न
काचिदपि इत्यर्थः ॥ ५ ॥

जडं विश्वमसत् इत्युक्तं तद्विशदयति राज्यम् इति । राज्या-
दीनि सर्वाणि, संसक्तस्यापि आसक्तिं कुर्वाणस्यापि तव,
जन्मनि जन्मनि नानाजन्मसु, नष्टानि इत्यतो विश्वमस-
दित्यर्थः ॥ ६ ॥

बुभुक्षापि न कर्त्तव्या इति प्रागुक्तमथ धर्मार्थकामेषु अपि
इच्छा न कार्य्या इत्याह अलम् इति । अर्थादिना अलम् अर्थ-

कृतं न कति जन्मानि कायेन मनसा गिरा ।
दुःखमायासदं कर्म तदद्याप्युपरम्यताम् ॥८॥

अथ ज्ञानाष्टकं नाम एकादशं प्रकरणं प्रारभ्यते ।

भावाभावविकारश्च स्वभावादिति निश्चयी ।
निर्विकारो गतक्लेशः सुखेनैवोपशम्यति ॥ १ ॥

धर्मकामेषु इच्छा न कार्या इत्यर्थः, अत्र हेतुमाह एभ्य इति ।
यतः कारणात्, संसारकान्तारे संसारलक्षणे दुर्गमे वर्तमानि
भ्राम्यतस्तव, एभ्यः धर्मकामार्थेभ्यः, विश्रान्तिभ्रमणविच्छेदो
नाभूद्, अतो अर्थादिषु न लक्षणा कर्त्तव्या इत्यर्थः ॥ ७ ॥

लक्षणाया उपशमः प्रागुक्तः, अथ क्रियामात्रोपशममाह
कृतम् इति । हे शिष्य । आयासदं प्रयासदम् अतएव दुःखदं
कर्म, कायादिना कति जन्मानि न कृतम् अपि तु यावदव्य
प्राचीनसर्वजन्मसु अपि कृतकर्मणा तु त्वयानर्थ एव लब्धः,
तत् तस्मात् अद्यापि अधुनापि कर्मभ्य उपरम्यताम् ॥८॥

इति गुरुप्रोक्तमुपशमाष्टकं नाम दशमं प्रकरणं समाप्तम् ।

उक्ता शान्तिर्न विज्ञानं विना कस्यापि जायते ।

इति निश्चितमेवाह गुरुर्ज्ञानाष्टकम् ॥

उक्ता शान्तिर्विज्ञानादेव स्यात् न तु अन्यथेति बोधयितुं
ज्ञानाष्टकमाह, तत्रादौ ज्ञानसाधनान्याह भाव इति । भावा-
भावरूपो विकारः स्वभावात् मायातत्संस्कारादेव जायते,
न तु निर्विकारादात्मन इति निश्चयवान् पुरुषो निश्चयबला-
देव सुखेन अनायासेन, एव उपशम्यति ॥ १ ॥

ईश्वरः सर्वनिर्माता नेहान्य इति निश्चयी ।
 अन्तर्गलितसर्वाशः शान्तः क्वापि न सज्जते ॥ २ ॥
 आपदः सम्पदः काले दैवादेवेति निश्चयी ।
 तप्तः स्वस्थेन्द्रियो नित्यं न वाञ्छति न शोचति ॥ ३ ॥
 सुखदुःखे जन्ममृत्यू दैवादेवेति निश्चयी ।
 साध्यादर्शी निरायासः कुर्वन्नपि न लिप्यते ॥ ४ ॥

ननु मायाया जडत्वात्तत एव कथं भावाभावविकार
 इत्याशङ्काह ईश्वर इति । ईश्वरः एव सर्वनिर्माता न तु अन्यो
 जीवः ईश्वरपरवशत्वात्, इति निश्चयी पुरुषो निश्चयवशादेव
 अन्तर्गलितसर्वाशः गतसर्वदृष्टः, अतएव शान्तो निश्चल-
 चित्तः सन्, क्वापि न सज्जते ॥ २ ॥

ननु ईश्वर एव चेत् सर्वनिर्माता, तर्हि कांश्चिद्दरिद्रान्,
 कांश्चित्तु धनिनस्तथा कांश्चित् सुखिनः कांश्चित् दुःखिनो
 रचयतस्तस्य वैषम्यनैर्घृण्ये स्यातामित्याशङ्काह आपद इति ।
 काले समयविशेषे, आपदः सम्पदश्च दैवात् प्राक्तनादृष्टा-
 देव ईश्वरपरिपाचितात् एव इति निश्चयी अतएव तप्तो
 वीतदृष्टः अतएव नित्यं स्वस्थेन्द्रियो विषयानाकृष्टेन्द्रिय
 अप्राप्तं न वाञ्छति, नष्टं न शोचति इत्यर्थः ॥ ३ ॥

ननु उक्तनिश्चयवानपि कर्माणि कुर्वन्नेव दृश्यत इत्या-
 शङ्काह सुख इति । कर्मफलभूते सुखादिके दैवात् अदृष्टात्
 एव इति निश्चयी अतएव एवं मया इदं फलं साध्यमिति
 अदर्शी, अतएव निरायासः अमरहितः प्रारब्धवशात् कुर्वन्नपि

चिन्तया जायते दुःखं नान्यथेहेति निश्चयी ।
 तया हीनः सुखी शान्तः सर्वत्र गलितस्पृहः ॥ ५ ॥
 नाहं देहो न मे देहो बोधोऽहमिति निश्चयी ।
 कैवल्यमिव सम्प्राप्तो न स्मरत्यकृतं कृतम् ॥ ६ ॥
 आब्रह्मस्तम्बपर्यन्तमहमेवेति निश्चयी ।
 निर्विकल्पः शुचिः शान्तः प्राप्ताप्राप्तविनिर्घृतः ॥ ७ ॥

न लिप्यते कर्मजानर्थभागी न भवति कर्तृत्वाध्यासरहितत्वात्
 इत्यर्थः ॥ ४ ॥

ननु कुर्वन् कथं निरायास इत्याशङ्काह चिन्तया इति ।
 इह दुःखं चिन्तया जायते न अन्यथा इति निश्चयी अतएव
 च तया चिन्तया हीनः, अतएव शान्तः स्थिरान्तःकरणः,
 अतएव सर्वत्र सुखतत्साधनयोः गलितस्पृहः पुरुषः सुखी भवति
 इत्यर्थः ॥ ५ ॥

उक्तसाधनैः सिद्धज्ञानिनां निजदशां निरूपयति नाहम्
 इति । अहं देहो न तथा मे देहो न किन्तु नित्यबोधोऽहमिति
 ज्ञानवशात् देहादौ निवृत्ताहम्भमाभिमानः देहादीनां कृतम्
 अकृतं च मया कृतमिति न स्मरति । यथा कैवल्यं विदेह-
 कैवल्यं प्राप्य कृताकृतं न स्मरति तद्वदित्यर्थः ॥ ६ ॥

आब्रह्म इति । ब्रह्माणं हिरण्यगर्भमारभ्य त्वणस्तम्बपर्यन्तं
 सर्वं जगत् अहमेवेति प्रत्यक्षनिश्चयवान् पुरुषः निर्विकल्पः
 सङ्कल्पविकल्पशून्यः अतएव शुचिः विषयासङ्करूपमलरहितः,
 अतएव शान्तो निश्चलान्तःकरणः, अतएव प्राप्ताप्राप्तयोरपि
 विषययोर्निर्वृतः परमसन्तोषवान् आत्मानन्दपूर्णत्वात् इत्यर्थः ॥ ७ ॥

नानाश्चर्यमिदं विश्वं न किञ्चिदिति निश्चयी ।
निर्वासनः स्फूर्तिमात्रो न किञ्चिदिव शाम्यति ॥८॥

अथ एवमेवाष्टकं नाम द्वादशप्रकरणम् ।

कायकृत्यासहः पूर्वं ततो वाग्विस्तरासहः ।

अथ चिन्तासहस्तस्मादेवमेवाहमास्थितः ॥ १ ॥

ननु आत्मज्ञानी कथं निर्विकल्पादिरूप इत्याशङ्क्याह नाना इति । अधिष्ठानतत्त्वसाक्षात्कारेणाध्यस्तबाधे सति नानाश्चर्यम् इदं विश्वं जगत् न किञ्चित् पृथक् सत्ताशून्यम् इति निश्चयी पुरुषः निवृत्तवासनः केवलचिद्रूपः सन् न किञ्चित् इव विशेषव्यवहारागोचर एव शाम्यति निवृत्तकार्यकारणोपाधिर्भवति । तत्त्वज्ञानेन सर्वस्यापि स्रष्टवन्निवृत्तेरित्यर्थः ॥ ८ ॥

इति ज्ञानाष्टकं नाम एकादशं प्रकरणं समाप्तम् ।

अथ एवमेवाष्टकं नाम द्वादशं प्रकरणं प्रारभ्यते ।

गुरुणोदीरितं ज्ञानं न किञ्चिदिव शाम्यति ।

तत्स्वस्मिन्नप्यभिख्यातुं शिष्यो वदति साम्प्रतम् ॥

उक्तं ज्ञानाष्टकेन “न किञ्चिदिव शाम्यति” इति । तदेव शिष्यः, स्वस्मिन् विशदयितुमेवमेवाष्टकमाह । तत्र प्रथमं कायवाङ्मनसां व्यापारोपरममाह काय इति । अहं पूर्वम् अपि कायिकरूपकर्मासहः, ततो हेतोः वाग्विस्तरासहः जपकर्मासहः, अथ अतो मनोव्यापाररूपा या चिन्ता तत्र असहस्तस्माद् हेतोः, एवमेव निर्व्यापार एव अहमास्थितः आसमस्मि एव, स्थित इत्यर्थः ॥ १ ॥

प्रीत्यभावेन शब्दादेरदृश्यत्वेन चात्मनः ।

विक्षेपैकाग्रहृदय एवमेवाहमास्थितः ॥ २ ॥

समाध्यासादिविचिन्तौ व्यवहारः समाधये ।

एवं विलोक्य नियममेवमेवाहमास्थितः ॥ ३ ॥

हेयोपादेयविरहादेवं हर्षविषादयोः ।

अभावादय हे ब्रह्मन्नेवमेवाहमास्थितः ॥ ४ ॥

उक्तव्यापारत्रयोपरमहेतुं वदन्नेव उक्तमनुवदति प्रीत्यभावेन इति । क्षयिणुफलजनकस्य शब्दादेः शब्दकायकर्महृदयस्य, प्रीत्यभावेन प्रीत्यविषयत्वेन, आत्मनश्च अदृश्यत्वेन, त्रिविधविक्षेपेभ्यो व्यावृत्तं एकाग्रं हृदयं यस्य स विक्षेपैकाग्रहृदय इति मध्यमपदलोपी समासः । क्षयिणुफलजनकस्य जपादेः प्रीत्यविषयत्वाज्जपादिरूपो विक्षेपो न समास्ति, आत्मनश्चादृश्यत्वात् ध्यानाद्यविषयत्वाच्चिन्तारूपोऽपि विक्षेपो मम नास्तीत्यर्थः । अतएवमेव स्वस्वरूपेण एव, अहमास्थितः ॥ २ ॥

ननु तथापि समाध्यर्थं व्यवहारः कर्तव्य इत्याशङ्गाह, न इत्याह समाध्यासादि इति ।

कर्तृत्वभोक्तृत्वात् अनर्थाध्यासादिभिः विचिन्तौ सत्यां तन्निरासर्थम् समाधये व्यवहारो नान्यथेति नियमं विलोक्य शुद्धात्मज्ञानिनि मय्यध्यासाभावादेव समाधिः शून्य एवाहमास्थित इत्यर्थः ॥ ३ ॥

हेय इति । पूर्णात्मदर्शिनो मम हेयोपादेयवस्तुनो विरहात्, अतएवम् असुना प्रकारेण । हर्षविषादयोः अपि अभा-

आश्रमानाश्रमं ध्यानं चित्तस्वीकृतवर्जनम् ।
 विकल्पं सम वीक्ष्यैतैरेवमेवाहमास्थितः ॥ ५ ॥
 कर्मानुष्ठानमज्ञानाद्यैवोपरमस्तथा ।
 बुद्ध्वा सम्यगिदं तत्त्वमेवमेवाहमास्थितः ॥ ६ ॥
 अचिन्त्यं चिन्त्यमानोऽपि चिन्तारूपं भजत्यसौ ।
 त्यक्त्वा तद्भावनं तस्मादेवमेवाहमास्थितः ॥ ७ ॥
 एवमेव कृत्तं येन स कृतार्थो भवेदसौ ।
 एवमेव स्वभावो यः स कृतार्थो भवेदसौ ॥ ८ ॥

वात्, हे ब्रह्मन् गुरो ! अद्य अधुना, अहमेवमेवास्थित
 इत्यर्थः ॥ ४ ॥

आश्रम इति । आश्रमानाश्रमम् ध्यानं च तथा तत्-
 प्रयुक्तं चित्तस्वीकृतवर्जनं च एतैस्त्रिभिरेव सम विकल्पं
 सङ्कल्पविकल्पं वीक्ष्य अहमेवमेव एतच्चयरहित एव,
 आस्थितः ॥ ५ ॥

कर्म इति । यथैव कर्मानुष्ठानमज्ञानात्, तथैवोपरमः
 कर्मोपरमोऽपि अज्ञानादेव, इदम्, सम्यक् यथार्थतो, बुद्ध्वा
 एवं कर्मतदुपरमरहित एव अहमास्थितः ॥ ६ ॥

अचिन्त्यम् इति । अचिन्त्यं ब्रह्मेति चिन्त्यमानोऽपि
 असौ आत्मचिन्तालक्षणं रूपं भजति, तस्मात् हेतोः तद्भावन-
 नम्, अचिन्त्यं ब्रह्मेति भावनं त्यक्त्वा अहमेवमेव भावनारहित
 एव आस्थितः ॥ ७ ॥

एव मेव इति अवस्थायाः साधकोऽपि श्रेष्ठः, किं पुनस्तत्-

अथ यथासुखसप्तकं नाम त्रयोदशप्रकरणम् ।

अकिञ्चनभवं स्वास्थ्यं कौपीनत्वेऽपि दुर्लभम् ।

त्यागादाने विहायास्मादहमासे यथासुखम् ॥ १ ॥

कुत्रापि खेदः कायस्य जिह्वा कुत्रापि खिद्यते ।

मनः कुत्रापि तत्त्यक्त्वा पुरुषार्थे स्थितः सुखम् ॥ २ ॥

स्वभाव इति कैमुतिकन्यायेन आह एवमेव इति । येन एवमेव सर्वक्रियारहितमेव स्वरूपम् साधनवशात् कृतम् सोऽसौ कृतार्थो भवेत् । यः तु एवमेव स्वभाववान् सोऽसौ कृतार्थो भवतीति किं वक्तव्यमित्यर्थः ॥ ८ ॥

एव मेवमेवाष्टकं नाम द्वादशं प्रकरणं समाप्तम् ।

एवमेवेत्यवस्थायाः फलीभूतां सुखस्थितिम् ।

प्राह शिष्यः स्फुटौकर्तुमहमासे यथासुखम् ॥

अथ “एवमेव” इति अवस्थायाः फलीभूतां सुखावस्थां स्वकीयां विशदयितुमाह अकिञ्चन इति । अकिञ्चनभवं सर्वसङ्गाभावप्रभवम् स्वास्थ्यं चित्तस्थैर्यम्, कौपीनत्वेऽपि कौपीनासङ्गात् अपि दुर्लभम् अस्मात् कारणात् अहं त्यागादाने विहाय त्यागादानवीरासक्तिं विहाय यथासुखं सुखमनतिक्रम्य अहमासे । न कदाचित् दुःखीत्यर्थः ॥ १ ॥

कुत्रापि इति । कुत्रापि शरीरकर्मणि । कायस्य खेदः कुत्रापि वाचिककर्मणि, जिह्वा खिद्यते, कुत्रापि ध्यानादिकर्मणि, मनः खिद्यते, अतोऽहं तत्त्रयम् अपि त्यक्त्वा सुखं यथा स्यात्तद्य, पुरुषार्थे स्वात्मन्येव, स्थितः ॥ २ ॥

कृतं किमपि नैव स्यादिति सञ्चिन्त्य तत्त्वतः ।
यदा यत्कर्तुमायाति तत्कृत्वासे यथासुखम् ॥३॥
कर्मनैष्कर्म्यनिर्वन्धभावा देहस्थयोगिनः ।
संयोगायोगविरहादहमासे यथासुखम् ॥ ४ ॥
अर्थानर्थौ न मे स्थित्या गत्या न शयनेन वा ।
तिष्ठन् गच्छन् स्वपन् तस्मादहमासे यथासुखम् ॥५॥
स्वपतो नास्ति मे हानिः सिद्धिर्यत्नवतो न वा ।
नाशोल्लासौ विहायास्मादहमासे यथासुखम् ॥६॥

ननु कायवाङ्मनोव्यापारत्यागे देह एव सद्यः पतेद्भोजना-
म्बुपानादिरपि त्यागादित्याशङ्काह कृतम् इति । शरीरेन्द्रि-
यादिभिः कृतं किमपि तत्त्वतः आत्मकृतम् न स्यादिति
सञ्चिन्त्य, यदा यत् शरीरादिकर्म, कर्तुमायाति, तत् अह-
ङ्कारशून्यत्वेन कृत्वा, अहं यथासुखम् आसे ॥ ३ ॥

ननु कर्म वा नैष्कर्म्यं वा एकत्र निष्ठावश्यं स्वीकार्या,
पुरुषार्थार्थिनेत्याशङ्काह कर्म इति । कर्मनैष्कर्म्यनिर्वन्ध-
रूपा स्वभावा । देहस्थयोगिनः देहासक्तयोगिन एव । अहं
तु देहसंयोगासंयोगविरहादपि यथासुखम् आसे, तथा च मम
देहाद्यासङ्गाभावान्न कर्मनैष्कर्म्यनिर्वन्ध इत्यर्थः ॥ ४ ॥

अथ लौकिकव्यापारेऽपि मम निर्वन्ध इत्याह अर्थ इति ।
मम स्थित्यादिना साध्यौ अर्थानर्थौ न स्तः, पूर्णानन्दात्मदर्शि-
त्वात्, तस्मात् अनासक्त्या, तिष्ठन् गच्छन् स्वपन् वा, अहम्,
यथासुखमासे ॥ ५ ॥

सुखादिरूपानियमं भावेष्वालोक्ष्य भूरिशः ।

शुभाशुभे विहायास्मादहमासे यथासुखम् ॥ ७ ॥

अथ शान्तिचतुष्टयं नाम चतुर्दशप्रकरणम् ।

प्रकृत्या शून्यचित्तो यः प्रमादाद्भावभावनः ।

निद्रितो बोधित इव क्षीणसंस्मरणो हि सः ॥ १ ॥

एतदेव भङ्ग्यन्तरेणाह स्वपत इति । स्वपतो यन्नरहितस्य, मेमम, हानिः नास्ति, यन्नवतः च वा मम, सिद्धिः फल-विशेषप्राप्तिः नास्ति, अस्मात् कारणात् यन्नायन्नयोः नाशो-न्नाशो विहायाहं यथासुखमासे ॥ ६ ॥

सुखादि इति । भावेषु अवतारेषु, सुखादिरूपानियमं सुखदुःखादिधर्माणामनित्यत्वम् । भूरिशः बहुषु, स्थलेषु, आलोक्ष्य, तस्मात् सुखाद्यनित्यत्वदर्शनाच्चेतोः, अहं यथा सुखमासे ॥ ७ ॥

इति यथासुखसप्तकं नाम त्रयोदशप्रकरणं समाप्तम् ।

उदीरितां सुखावस्थां समर्थयितुमात्मनि ।

प्राह शिष्यः समावस्थां चतुःश्लोका गुरुं प्रति ॥

पूर्वं तु गुरुणा उपशमाष्टकमुक्तम्, सम्प्रति तु शिष्यः स्वसुखा-वस्थासमर्थनार्थमात्मनः समावस्थामाह प्रकृत्या इति । प्रकृत्या स्वभावेन विषयेषु शून्यचित्तः, प्रमादात् अबुद्धिपूर्वकमारब्ध-वशाद्भावान् विषयान् भावयति चिन्तयतीति भावभावनः, क इव निद्रितो बोधित इव, स यथा निद्रावशात् शून्यचित्तः

क्व धनानि क्व मित्राणि क्व मे विषयदस्यवः ।

क्व शास्त्रं क्व च विज्ञानं यदा मे गलिता स्पृहा ॥२॥

विज्ञाते साक्षिपुरुषे परमात्मनि चेश्वरे ।

नैराश्ये बन्धमोक्षे च न चिन्ता मुक्तये मम ॥ ३ ॥

अन्तर्विकल्पशून्यस्य बहिः स्वच्छन्दचारिणः ।

भ्रान्तस्यैव दशास्तास्तादृशा एव जानते ॥ ४ ॥

केनचित् बोधितत्वात् प्रमादाद्भावभावनः एवंविधो यः पुमान् विषयेषु शान्तचित्तः, सः हि निश्चितं क्षीणसंस्मरणः संसार-हेतुविषयानुस्मरणाभावादित्यर्थः ॥ १ ॥

क्व धनानि इति । विषयभावनाशून्यस्य पूर्णात्मदर्शिनो मे, यदा स्पृहा विषयेच्छा गलिता, तदा मे मम, क्व धनानि, क्व विषयरूपा दस्यवः चौराः, क्व, शास्त्रं च, क्व, विज्ञानम् अहं ब्रह्मास्माति निदिध्यासनं च क्व । धनादिविज्ञानान्ते-ष्वपि मम आस्था नास्तीत्यर्थः ॥ २ ॥

विज्ञात इति । देहेन्द्रियादीनां साक्षिपुरुषे त्वं पदार्थं, परमात्मनि च ईश्वरे तत्पदार्थं, विज्ञाते ब्रह्माऽहमस्मीति साक्षात् कृते सति, नित्यनिर्मुक्तचिद्रूपात्मतानुभवात् बन्धमोक्षे अपि नैराश्ये सति, मम मुक्त्यर्थं न चिन्ता ॥ २ ॥

ननु प्रमादाद्भावभावकः कथं शान्त इत्याशङ्क्याह अन्तर्विकल्प इति । अन्तःकरणे विकल्पशून्यस्य, बहिः भ्रान्तस्यैव

अथ तत्त्वोपदेशविंशतिकवर्णनम् नाम पञ्चदशप्रकरणम् ।
 यथा तथोपदेशेन कृतार्थः सत्त्वबुद्धिमान् ।
 आजीवमपि जिज्ञासुः परस्तत्र विमुह्यति ॥ १ ॥
 मोक्षो विषयवैरस्यं बन्धो वैषयिको रसः ।
 एतावदेव विज्ञानं यथेच्छसि तथा कुरु ॥ २ ॥

स्वच्छन्दचारिणः ज्ञानिनो दशास्तादृशा एव ज्ञानिन एव,
 जानते ॥ ४ ॥
 इति शिष्यप्रोक्तं शान्तिचतुष्टयं नाम चतुर्दशप्रकरणं समाप्तम् ।

दुर्लभ्यमात्मनस्तत्त्वं प्रत्यापयितुमक्षसा ।

मुहुस्तत्त्वोपदेशार्थं गुरुराह दयोदधिः ॥

यद्यपि प्रथममात्मतत्त्वोपदेशः कृत एव, तथापि तदा-
 त्ततत्त्वमन्तेवासिभ्यः शिष्येभ्यः पुनः पुनरुपदेष्टव्यं दुर्लभ्यत्वाद्,
 यथा क्कान्दोग्योपनिषदि नवकृत्वः श्वेतकेतुं प्रति आचार-
 शिष्यार्थमसकृदात्मोपदेशं गुरुराह, तत्रादौ ज्ञानाधिकारिण-
 मनधिकारिणं चाह यथा तथा इति । सत्त्वबुद्धिमान् शिष्यो,
 यथा तथा आपाततोऽपि उपदेशेन कृतार्थः स्यात्, अतएव,
 कृतयुगे प्रणवमात्रोपदेशादपि शिष्याः कृतार्थाः बभूवुः, परः
 असत्त्वबुद्धिः, यावज्जीवं जिज्ञासुः अपि, बहुधा उपदिष्टोऽपि
 विमुह्यति, यथा विरोचनो ब्रह्मणा बहुधा उपदिष्टोऽपि
 मुमोहैवेत्यर्थः ॥ १ ॥

अथ बन्धमोक्षौ सुखोपायेन संग्रहेण निरूपयति मोक्ष
 इति । विषयेषु अनुरागाभाव एव मोक्षः, विषयेषु अनु-

वाग्मिप्राज्ञमहोद्योगं जनं मूकजडालसम् ।

करोति तत्त्वबोधोऽयमतस्त्यक्तो बुभुक्षुभिः ॥ ३ ॥

न त्वं देहो न ते देहो भोक्ता कर्त्ता न वा भवान् ।

चिद्रूपोऽसि सदा साक्षी निरपेक्षः सुखं चर ॥ ४ ॥

रागद्वेषौ मनोधर्मौ न मनस्ते कदाचन ।

निर्विकल्पोऽसि बोधात्मा निर्विकारः खं सुचर ॥ ५ ॥

रागस्तु बन्ध इत्यर्थः । एवं तावदेव बन्धमोक्षयोः विशिष्टम् उत्-
कृष्टं ज्ञानम्, एवं ज्ञात्वा च त्वम्, यथा इच्छसि तथा कुरु ॥ २ ॥

इदं तु विषयवैरस्यं तत्त्वबोधसाध्यमित्याह वाग्मि इति ।
अयं प्रसिद्धः, आत्मतत्त्वबोधः, वाग्मिनं जनं बहुचतुरवाक्य-
भाषणम्, मूकं करोति, प्राज्ञं नानाविशेषवेदिनं जनं
जडं करोति, महोद्योगं नानाक्रियानुष्ठानशालिनं अलसं
निष्क्रियं करोति, मनसः प्रत्यक् प्रवणतया वागादयः
कुण्ठिता भवन्ति, ज्ञानो तद्रहितो भवतीत्यर्थः, यतोऽयं तत्त्व-
बोधः वागादीन् कुण्ठितान् कराति अतो भोगेच्छुभिः त्यक्तः,
अनादृत इत्यर्थः ॥ ३ ॥

तत्त्वबोधसिद्ध्यर्थमुपदिशति न त्वम् इति । त्वं देहादिरूपो
न भवसि, यतः चिद्रूपोऽसि, न ते तव देहसम्बन्धः । “असङ्गो
ह्ययं पुरुषः” इति श्रुतेः, न वा भवान् कर्त्ता भोक्ता, यतः
कर्त्तृभोक्तृप्रभृतोनां सदा साक्षी, यो यत् साक्षी स तद्भिन्नः, यथा
घटसाक्षी घटाभिन्न इत्यर्थः । अतस्त्वं देहतत्सम्बन्धिषु
अनपेक्षः सन्, सुखं चर इत्यर्थः ॥ ४ ॥

सर्वभूतेषु चात्मानं सर्वभूतानि चात्मनि ।
 विज्ञाय निरहङ्कारो निर्ममस्त्वं सुखी भव ॥ ६ ॥
 विश्वं स्फुरति यत्वेदं तरङ्गा इव सागरे ।
 तत्त्वमेव न सन्देहश्चिन्मूर्ते ! विज्वरो भव ॥ ७ ॥
 अद्वय तात ! अद्वय नात्र मोहं कुरुष्व भोः ! ।
 ज्ञानस्वरूपो भगवानात्मा त्वं प्रकृतेः परः ॥ ८ ॥

रागद्वेषौ तु मनोधर्मौ न तु तव धर्मौ, मनस्तु कदा-
 चिदपि तव सम्बन्धि न भवति, अतस्तदध्यासाद्वागाद्यध्यामं
 मा कुरु इत्यर्थः । ननु रागद्वेषौ ममेव धर्मौ, कथं न इत्या-
 शङ्काह निर्विकल्प इति । यतस्त्वं निर्विकल्पः बोधात्मा च अस्मि
 अतो रागादिविकाररहितः सन्, सुखं चर इत्यर्थः ॥ ५ ॥

सर्वं इति । सर्वभूतेषु कारणत्वेन अनुस्यूतम् आत्मानं
 विज्ञाय विभाव्य, सर्वभूतानि चात्मनि अध्यस्तानि इति विभाव्य
 अहङ्कारादेः सर्वस्य आत्मत्वेन एव स्फुरणादहं समाभिमान-
 रहितः त्वं सुखी भव ॥ ६ ॥

सर्वभूतानि च आत्मनि इत्येतद्विशदयति विश्वम् इति ।
 यत्र इदं विश्वम् । सागरे तरङ्गा इव अधिष्ठानाभिन्नं तत् चैत-
 न्यम्, त्वमेव, अतःकारणात् हे चिन्मूर्ते, त्वं विज्वरो भव,
 चिन्मात्रोऽहमित्यनुभवान्निवृत्तसर्वसन्तापो भव इत्यर्थः ॥ ७ ॥

परमकारुणिकतया पुनः पुनर्बोधयति अद्वय इति ।
 अद्वय तात ! अद्वय । अत्र चिद्रूपतायामसम्भावनाविपरीत-
 भावनारूपं मोहं मौढ्यमविवेकं मा कुरुष्व मा कार्पोरित्यर्थः ।

गुणैः संवेष्टितो देहस्तिष्ठत्यायाति याति च ।

आत्मा न गन्ता नागन्ता किमेनमनुशोचसि ॥ ९ ॥

देहस्तिष्ठतु कल्पान्तं गच्छत्वद्यैव वा पुनः ।

क्व वृद्धिः क्व च वा हानिस्तव चिन्मात्ररूपिणः ॥ १० ॥

त्वय्यनन्तमहामोक्षी विश्ववीचिः स्वभावतः ।

उदेतु वास्तमायातु न ते वृद्धिर्न वा क्षतिः ॥ ११ ॥

मा कुरुष्व अत्रेत्युक्तं विशदयति ज्ञान इति । ज्ञानस्वरूपः प्रकृतेः परस्वम्, कीदृशस्वम्, भगवान् तत्पदार्थः, तथा आत्मा त्वं पदार्थः ॥ ८ ॥

गुणैः इति । गुणैः इन्द्रियादिभिः, संवेष्टितो देहः, इह लोके तिष्ठति, तथा किञ्चित्कालं अयाति तथा किञ्चित् कालं याति च गच्छति । देहादिभिन्न आत्मा तु न गन्ता, न अपि आगन्ता, अतोऽहं गन्ताऽहं मरिष्यामौत्येवम् एनं किं शोचसि, देहधर्मैरात्मानं मा शुचेत्यर्थः ॥ ९ ॥

नापि देहस्थित्युत्क्रान्तिभ्यां तव वृद्धिर्हानिरित्याह देह इति । नित्यचिन्मात्ररूपिणः तव देहस्थित्या न वृद्धिः, न वा देहनिवृत्त्या हानिः इत्यर्थः ॥ १० ॥

त्वयि इति । विश्वाख्या वीचिः अपि स्वभावतः अविद्या-कामकर्मतः । त्वयि अनन्तचित्समुद्रे, उदेतु अथवा अस्तमायातु एतावतापि, ते तव, न वृद्धिः न वा क्षतिः, तवानन्तत्वादित्यर्थः ॥ ११ ॥

तात ! चिन्मात्ररूपोऽसि न ते भिन्नमिदं जगत् ।

अतः कस्य कथं कुत्र हेयोपादेयकल्पना ॥१२॥

एकस्मिन्नव्यये शान्ते चिदाकाशेऽमले त्वयि ।

कुतो जन्म कुतो कर्म कुतोऽहङ्कार एव च ॥१३॥

यत्त्वं पश्यसि तत्रैकस्त्वमेव प्रतिभाससे ।

किं पृथक् भासते स्वणात् कटकाङ्गदन्तूपुरम् ॥१४॥

अयं सोऽहमयं नाहं विभागमिति सन्त्यज ।

सर्वमात्मेति निश्चित्य निःसङ्कल्पः सुखी भव ॥१५॥

तात इति । सर्वस्य त्वदभिन्नत्वात् किं हेयमुपादेयं कथं केन वा प्रकारेण हेयमुपादेयम्, कुत्र वा हेयमुपादेयमित्यर्थः ॥ १२ ॥

एकस्मिन् इति । एकस्मिन् सजातीयविजातीयस्वगतभेदशून्ये, अव्यये विनाशरहिते, शान्ते कार्यशून्ये, चिदाकाशे निर्मले च च सर्वोपाधिशून्ये च, त्वयि, कुतो जन्म, कुतः च कर्म, कुतश्च अहङ्कारः, द्वितीयस्य हेतोरभावात्, अव्ययस्य जन्मासम्भवात्, कार्यशून्यस्य च कर्मकर्तृत्वासम्भवाच्चिर्मलस्य चाहङ्कारसम्भवादित्यर्थः ॥ १३ ॥

एकत्वमुपपादयति यत्त्वम् इति । यत् यत् कार्यं त्वं पश्यसि तत्र कारणरूपः त्वमेव एकः प्रतिभाससे, कटकाङ्गदादौ स्वर्णवदित्यर्थः ॥ १४ ॥

अयं सोऽहम् इति । “कारणरूप आत्मा एव सर्वम्” इति निश्चित्य, भेदभ्रमं सन्त्यज, तथा च निर्विकल्पो विगतनाना-

तवैवाज्ञानतो विश्वं त्वमेकः परमार्थतः ।
 त्वत्तोऽन्यो नास्ति संसारी नासंसारी च कश्चन ॥ १६ ॥
 भ्रान्तिमात्रमिदं विश्वं न किञ्चिदिति निश्चयी ।
 निर्वासनः स्मृतिमात्रो न किञ्चिदिव शाम्यति ॥ १७ ॥
 एक एक भवान्भोधावासीदस्ति भविष्यति ।
 न ते बन्धोऽस्ति मोक्षो वा कृतकृत्यः सुखं चर ॥ १८ ॥
 मा सङ्कल्पविकल्पाभ्यां चित्तं क्षोभय चिन्मय ! ।
 उपशाम्य सुखं तिष्ठ स्वात्मन्यानन्दविग्रहे ॥ १९ ॥

प्रतिभामः सन् सुखी भव । द्वितीयप्रतिभानाद्वि दुःखं भवती-
 त्यर्थः ॥ १५ ॥

विभागत्यागे युक्तिमाह तवैव इति । तवैव अज्ञानतो विश्वं
 विश्वाकारविक्षेपः, अतः परमार्थतः त्वमेकः, अतः संसारी
 असंसारी च त्वत्तो न अन्यः कश्चिदित्यर्थः ॥ १६ ॥

भ्रान्तिमात्रम् इति । इदं विश्वं भ्रान्तिमात्रसिद्धम् । अतो
 हेतोः न किञ्चित् पृथक् सत्तारहितमित्यर्थः, इति निश्चयि,
 अतएव सर्वस्य निरस्तत्वात् निर्वासनो वासनारहितः, स्मृति-
 मात्रः सन् न किञ्चिदिव निरस्ताशेषविशेषः सन्,
 शाम्यति ॥ १७ ॥

एक एव इति । कालत्रयेऽपि भवान्भोधौ एकः त्वम् एव ।
 अतएव बन्धमोक्षौ न स्तः । अतस्त्वं कृतकृत्यः सन् सुखं
 चर ॥ १८ ॥

मा सङ्कल्प इति । हे चिन्मय ! त्वं सङ्कल्पविकल्पाभ्यां चित्तं

त्यजैव ध्यानं सर्वत्र मा किञ्चित्पृष्टि धारय ।

आत्मा त्वं मुक्त एवासि किं विमृश्य करिष्यसि ॥२०॥

मा चोभय, उपशम्य उपरतसङ्कल्पविकल्पो भव, आनन्द-
रूपे स्वात्मनि सुखं तिष्ठ ॥ १९ ॥

ध्यानमपि त्यजेत्याह त्यज इति ।

सर्वत्र ध्यानं त्यज कुत्रापि ध्यानं मा कार्षीरित्यर्थः ।

एतदेव विशदयति मा किञ्चित्पृष्टि धारय इति ।

मननमपि त्यजेत्याह । आत्मा इति । आत्मा त्वं सदा
मुक्त एवासि, अतो विमृश्य विचार्य, किं फलं करिष्यसि
नित्यमुक्तत्वादित्यर्थः ॥ २० ॥

इति तत्त्वोपदेशविंशतिकं नाम पञ्चदशप्रकरणं समाप्तम् ।

अथ विशेषोपदेशकं नाम षोडशप्रकरणम् ।

आचक्ष्व शृणु वा तात ! नानाशास्त्राण्यनेकशः ।
तथापि न तव स्वास्थ्यं सर्वविस्मरणादृते ॥ १ ॥
भोगं कर्म समाधिं वा कुरु विज्ञ ! तथापि ते ।
चित्तं निरस्तसर्वाशमत्यर्थं रोचयिष्यति ॥ २ ॥
आयासात् सकलो दुःखी नैनं जानाति कश्चन ।

पृथक्सत्त्वेन सर्वस्य विस्मृतिर्मुक्तिसाधनम् ।

दृष्ट्याद्यनर्थविच्छेदद्वारेणेत्यत्र वर्ण्यते ॥

तत्त्वज्ञानेन सर्वप्रपञ्चस्य पृथक्सत्तया विस्मरणकारणैस्तव
दृष्ट्यापायादिद्वारा मुक्तिर्नान्यथेति विशेषमुपदिशति आचक्ष्व
इति । हे तात ! त्वं नानाशास्त्राणि अनेकशः अनेकवारं
श्रित्वेभ्यः आचक्ष्व, गुरुभ्यः शृणु वा, तथापि तव सर्वविस्म-
रणादृते स्वास्थ्यं श्रेयो नास्तीत्यर्थः । ननु सुषुप्तौ सर्वविस्मरणं
सर्वेषां विद्यत एव, तेन सर्वेषां मोक्षः स्यादिति व्यर्थं सर्व-
विस्मरणमिति चेत्, सत्यं, सुषुप्तौ तु यद्यपि विषयविस्मरण-
मस्ति, तथापि अज्ञानविस्मरणं नास्ति इति सर्वविस्मरणाभा-
वात्, जीवन्मुक्तस्य तु अज्ञानादेः सर्वस्याध्यस्ताननुसन्धानरूपं
विस्मरणमस्तीति भावः ॥ १ ॥

सर्वविस्मरणे सति सर्वस्वरूपं वीक्ष्य चित्तं निरस्तसर्वाशं
भवति इति सूचयन्नाह । भोगम् इति । हे विज्ञ ! त्वं भोगं
कुरु कर्म वा कुरु समाधिं वा कुरु । तथापि चित्तमत्यर्थं
रोचयिष्यति स्वरूपे रुचिसुत्यादयिष्यति । कीदृशं चित्तं
निरस्तसर्वाशं सर्वविस्मरणे सति सर्वाशानुदयादित्यर्थः ॥ २ ॥

अनेनैवोपदेशेन धन्यः प्राप्नोति निर्वृतिम् ॥ ३ ॥
 व्यापारे खिद्यते यस्तु निमेषोन्मेषयोरपि ।
 तस्यालस्यधुरीणस्य सुखं नान्यस्य कस्यचित् ॥ ४ ॥
 इदं कृतमिदं नेति द्वन्द्वैर्मुक्तं यदा मनः ।
 धर्मार्थकाममोक्षेषु निरपेक्षं तदा भवेत् ॥ ५ ॥
 विरक्तो विषयद्वेष्टा रागी विषयलोलुपः ।
 ग्रहमोक्षविहीनस्तु न विरक्तो न रागवान् ॥ ६ ॥

सर्वदृष्ट्याविलये सति तु कृतेनापि कर्मणा दुःखहेतुरायासो
 न भवतीति सूचयन्नाह । आयासात् इति । सकलो जनः
 आयासात् एव दुःखो भवति । परन्तु कश्चन एनं आयासम्
 न जानाति दुःखहेतुरयमिति न वेत्ति ।

अनेन इति । आयासात् सकलो दुःखीति अनेनैवोपदेशेन
 धन्यः सुकृतो, निर्वृति परमसुखं प्राप्नोति ॥ ३ ॥

व्यापारानासक्तिः सुखहेतुरित्याह व्यापार इति । यो
 निमेषोन्मेषयोरपि व्यापारे खिद्यते अनासक्तो भवति, तस्य
 आलस्यधुरीणस्य क्रियाभिनिवेशरहितस्य सुखं, न अन्यस्य
 क्रियाभिनिवेशयुक्तस्य ॥ ४ ॥

सर्वदृष्ट्याविलये सति द्वन्द्वज्ञानिरपि भवतीति सूचयन्नाह
 इदं कृतम् इति । इदं कृतमिदं न इति आदि द्वन्द्वैर्मुक्तं यदा
 मनो भवति, तदा पुरुषार्थचतुष्टयेऽपि निरपेक्षं भवेत् ।
 द्वन्द्वातीतस्य जीवन्मुक्तत्वात् इत्यर्थः ॥ ५ ॥

पुरुषार्थकामनानिरपेक्षस्तु विरक्तकामुकाभ्यां विलक्षण
 इत्याह विरक्त इति । सुमुक्तं सन् यो विषयद्वेष्टा स विरक्तः

हेयोपादेयता तावत् संसारविटपाङ्कुरः ।

स्पृहा जीवति यावद्वै निर्विचारदशास्पदम् ॥७॥

प्रवृत्तौ जायते रागो निवृत्तौ द्वेष एव हि ।

निर्वन्दो बालवद्धीमानेवमेव व्यवस्थितः ॥ ८ ॥

हातुमिच्छति संसारं रागी दुःखजिहासया ।

कथ्यते । कामनासापेक्षः सन् यो विषयलोलुपः स रागी इति कथ्यते, यस्तु ग्रहमोक्षविहीनः ग्रहमोक्षेच्छाभ्यां विहीनः, स विरक्तसुरक्ताभ्यां विलक्षणः सर्वतो निरपेक्षतया हानोपादानेच्छारहितत्वादित्यर्थः ॥ ६ ॥

ननु ज्ञानिनोऽपि हानोपादानादिव्यवहारो दृश्यते इति अत्राह हेयोपादेयता इति । निर्विचारदशास्पदम् अविवेक-दशास्पदीभूता, स्पृहा, तृष्णा, यावत् जीवति, तावत्पर्यन्तमेव हेयोपादेयता हेयोपादानादिव्यवहारः, संसार-वृत्तस्य शाखा-अङ्कुरो भवति, ज्ञानिनां तु स्पृहाभावे सत्यपि हानोपादानादिव्यवहारे संसारशाखाप्रसरो न भवति इत्यर्थः ॥ ७ ॥

प्रवृत्तौ इति । प्रवृत्तौ सरागप्रवृत्तौ सत्याम् उत्तरोत्तरं विषयेषु रागो जायते । विषयेऽपि द्वेषपूर्वकनिवृत्तौ सत्याम् उत्तरोत्तरं विषयेषु द्वेष एव हि जायते, अतो धीमान् ज्ञानी, बालवत् शुभाशुभानुसन्धानरहितः, निर्वन्दः रागद्वेषविहीनः सन् एव, रागजनितप्रवृत्तिद्वेषजनितनिवृत्तिरहित एव स्थितः केवलं प्रारब्धवशात् एव कदाचिद्व्यवर्त्तते कदाचिन्निवर्त्तते च । न तु रागद्वेषवशात् इत्यर्थः ॥ ८ ॥

हातुमिच्छति इति । यस्तु रागी स दुःखजिहासया संसारं

वीतरागो हि निर्दुःखस्तस्मिन्नपि न खिद्यति ॥८॥

यस्याभिमानो मोक्षेऽपि देहेऽपि ममता तथा ।

न च ज्ञानी न वा योगी केवलं दुःखभाग्यसौ ॥९॥

हरो यद्युपदेष्टा ते हरिः कमलजोऽपि वा ।

तथापि न तव स्वास्थां सर्वविस्मरणादृते ॥ ११ ॥

अथ तत्त्वज्ञस्वरूपविंशतिकं नाम सप्तदशप्रकरणं प्रारभ्यते ।

तेन ज्ञानफलं प्राप्तं योगाभ्यासफलं तथा ।

दृप्तः स्वच्छेन्द्रियो नित्यमेकाकी रमते तु यः ॥ १॥

ज्ञातुमिच्छति, वीतरागः तु निर्दुःखः रागोत्पदुःखरहितत्वात्
तस्मिन् संसारे सति अपि न खिद्यति खेदं न प्राप्नोति ॥ ८ ॥

यस्याभिमान इति । अहं ज्ञानी त्रिकालवृत्तान्तदर्शी
मुक्त इत्येवं यस्य मोक्षेऽपि अभिमानो न असौ ज्ञानी, तथा च,
अहं योगाभ्यासी देहस्यैव मुण्यकर्मधर्मरतः, मम देहो ब्रह्माहा-
रोपवासादिसमर्थ इत्येवं देहेऽपि अभिमानो न असौ योगी
न वा ज्ञानी, केवलं असौ दुःखभक् दुःखहेत्वहंममाभि-
मानानिवृत्तेरित्यर्थः ॥ १० ॥

सर्वविस्मरणोपदेशमुपसंहरति हर इति । स्पष्टम् ॥ ११ ॥

इति विशेषोपदेशं नाम षोडशप्रकरणम् ।

अथातः श्लोकविंशत्या तत्त्वज्ञस्य दशोच्यते ।

विद्यातज्ज्ञप्रकर्षस्य व्यक्तये गुरुणा स्फुटम् ।

अथ अन्येषामपि विद्यायां प्रवृत्त्यर्थं तत्त्वज्ञानफलं व्याख्या-
तुमिच्छया तत्त्वज्ञदशां गुरुर्निरूपयति तेन इति । तेन एव

न कदाचिज्जगत्स्मिन् तत्त्वज्ञो हन्त खिद्यति ॥
 यत एकेन तेनेदं पूर्णं ब्रह्माण्डमण्डलम् ॥ २ ॥
 न जातु विषयाः केऽपि स्वारामं हर्षयन्त्यमी ।
 सल्लकीपल्लवप्रीतमिवेभं निम्बपल्लवाः ॥ ३ ॥
 यस्तु भोगेषु भुक्तेषु न भवत्यधिवासिता ।
 अभुक्तेषु निराकाङ्क्षी तादृशो भवदुर्लभः ॥ ४ ॥
 बुभुक्षुरिह संसारे मुमुक्षुरपि दृश्यते ।

ज्ञानफलं प्राप्तं, य आत्मन्येव तप्तो न भोगादिना, अतएव
 स्वच्छेन्द्रियो विषयानासक्तेन्द्रियः सन् एकाकी विषयसंयोगं
 विनैव नित्यं आत्मन्येव रमते ॥ १ ॥

न कदाचित् इति । हन्त इति सहर्षसम्बोधने, हे शिष्य !
 अस्मिन् जगति कदाचित् अपि तत्त्वज्ञो न खिद्यते, यत एकेन
 एव तेनेदं ब्रह्माण्डमण्डलं पूर्णं व्याप्तम् अतो द्वितीयस्याभावात्
 न खिद्यतीत्यर्थः ॥ २ ॥

न जातु इति । स्वस्मिन्नात्मन्येव आरमते तं स्वारामं,
 जातु कदाचित् अमी विषयाः न हर्षयन्ति तुच्छत्वात्, पृथक्-
 सत्तामप्राप्यैव रमते तं स्वारामं जातु कदादित् अमी विषया
 न हर्षयन्ति इन्द्रियरहितत्वात् । यथा सल्लकीपल्लवप्रीतम्,
 इभं गजं, निम्बपल्लवा न हर्षयन्ति कटुकत्वात् इत्यर्थः ॥ ३ ॥

यस्तु इति । यस्य तु भुक्तेषु भोगेषु आसक्तिर्न भवति,
 अभुक्तेषु आकाङ्क्षा न भवति आत्मतृप्तत्वात् तादृशो भवदुर्लभः
 संसारसागरे कीटिष्वेक इत्यर्थः ॥ ४ ॥

बुभुक्षुः इति । संसारे बुभुक्षुर्मुमुक्षुः च अनेकधा दृश्यते ।

भो गमोक्षनिराकाङ्क्षी विरलो हि महाशयः ॥ ५ ॥
 धर्मार्थकाममोक्षेषु जीविते मरणे तथा ।
 कस्याप्युदारचित्तस्य हेयोपादेयता न हि ॥ ६ ॥
 वाञ्छा न विश्वविलये न द्वेषस्तस्य च स्थितौ ।
 यथा जीविकया तस्मादन्य आस्ते यथामुखम् ॥ ७ ॥
 कृतार्थोऽनेन ज्ञानेनेत्येवं गलितधीः कृतौ ।
 पश्यन् शृण्वन् स्पृशन् जिघ्रन् भ्रन्नास्ते यथामुखम् ८

भोगमोक्षनिराकाङ्क्षी महति पूर्णे ब्रह्मणि आश्रयोऽन्तःकरणं
 यस्य स महाशयो विरलः । “यततामपि सिद्धानां कश्चित् मां
 वेत्ति तत्त्वतः” इति भगवद्वचनात् ॥ ५ ॥

धर्मार्थ इति । पुरुषार्थचतुष्टये तथा जीवितमरणयोर्यथा-
 योग्यं हेयोपादेयतारहितो विरल इत्यर्थः ॥ ६ ॥

वाञ्छा इति । यस्मात् ज्ञानिनो विश्वविलये प्रपञ्चोपरमे
 वाञ्छा न अस्ति, तस्य प्रपञ्चस्य स्थितौ च द्वेषः न अस्ति,
 अधिष्ठानत्वेनैव ब्रह्मरूपात्मस्फुरणात्, तस्मात् कारणात्, धन्यो
 यो विद्वानारब्धवशात् प्राप्तया यथा प्राप्तया जीविकया सुखम्
 अनतिक्रम्यैव आस्ते इत्यर्थः ॥ ७ ॥

कृतार्थ इति । अहम् अनेन अद्वैतात्मज्ञानेन कृतार्थः इत्येवं
 गलितधीः कृतौ भक्षणादिकं कुर्वन्नपि, सुखम् अनतिक्रम्य
 आस्ते कृतार्थत्वधियः सत्त्वाद्बहिरिन्द्रियव्यापारे सत्यपि अज्ञा-
 निन इव विरक्तस्य तस्य खेदो न भवति । “उपविष्टो ब्रजन्
 तिष्ठन् तन्मयः स्यात् समाहितः” इति वचनात् न भवति
 इत्यर्थः ॥ ८ ॥

शून्या दृष्टिर्वाचा चेष्टा विकलानौन्द्रियाणि च ।
 न स्पृहा न विरक्तिर्वा क्षीणसंसारसागरे ॥ ९ ॥
 न जागर्त्ति न निद्राति नोन्मीलति न मीलति ॥
 अहो परदशा कापि वर्त्तते मुक्तचेतसः ॥ १० ॥
 सर्वत्र दृश्यते स्वस्थः सर्वत्र विमलाशयः ।
 समस्तवासनामुक्तो मुक्तः सर्वत्र राजते ॥ ११ ॥

शून्या इति । क्षीणः संसारसागरो यस्य सः तस्मिन् क्षीण-
 संसारसागरे पुरुषे, स्पृहा विषयेच्छापि न विरक्तिः च न ।
 अतः तस्य मनःकायेन्द्रियव्यापारो वालोन्मत्तादिवत् इत्याह
 शून्येति । तस्य दृष्टिर्मनोव्यापारः शून्या संकल्पविकल्परहितः,
 चेष्टा कायव्यापारः । इथा फलमनुद्दिश्यैव तस्य इन्द्रियाणि
 विकलानि पुरःस्थितानामपि विषयाणामनिर्णायकत्वात् तदुक्तं
 भगवद्गीतायां “यस्यां जाग्रति भूतानि सा निशा पश्यतो मुनेः”
 इति ॥ ९ ॥

न जागर्त्ति इति । ज्ञानी न जागर्त्ति जाग्रदवस्थावान् न
 भवति । अत्र बहिर्विषयाननुसन्धानादिति हेतुमाह नोन्मी-
 लति इति । बाह्यविषयान् नानुसन्धत्ते इत्यर्थः । तथा ज्ञानी
 न निद्राति यतः न निमीलति जड़ोन्मत्तवत्, सर्वान् विषयान्
 ब्रह्मत्वेन पश्यतीत्यर्थः । का तर्हि तस्य दशेत्यत आह अहो
 इति । अहो इति आश्चर्यं मुक्तचेतसः कापि अलौकिकी
 परदशा उत्कृष्टावस्था तुरीयातीतेत्यर्थः ॥ १० ॥

इदमेव विशदयति सर्वत्र इति । सर्वत्र सुखे दुःखे च स्वस्थः
 स्वस्थचित्तः । तथा सर्वत्र एव शत्रौ मित्रे च विमलाशयः

पश्यन् शृण्वन् स्पृशन् जिघ्रन्नश्नन् गृह्णन् वदन् ब्रजन्
 ईहितानीहितैर्मुक्तो मुक्त एव महाशयः ॥ १२ ॥
 न निन्दति न च स्तौति न हृष्यति न कुप्यति ।
 न ददाति न गृह्णाति मुक्तः सर्वत्र नीरसः ॥ १३ ॥
 सानुरागां स्त्रियं दृष्ट्वा मृत्युं वा समुपस्थितम् ।
 अविह्वलमनाः स्वस्थो मुक्त एव महाशयः ॥ १४ ॥
 सुखे दुःखे नरे नार्य्यां सम्पत्सु च विपत्सु च ।
 विशेषो नैव धीरस्य सर्वत्र समदर्शिनः ॥ १५ ॥
 न हिंसा नैव कारुण्यं नौद्वत्यं न च दीनता ।

समानदर्शी, यतः समस्तविषयवासनाभ्यो मुक्तः, अतएव मुक्तः
 सर्वत्र सर्वासु दशासु राजते दौष्यते पूर्णात्मदर्शित्वात् ॥ ११ ॥

पश्यन् इति । प्रारब्धवशाद्दर्शनादिकं बहिरिन्द्रियव्यापारं
 कुर्वन्नपि ईहितानीहितैः इच्छादेषैः मुक्तो महाशयो महति
 आत्मनि आशयो यस्य स महाशयः मुक्त एव मनो विकारा-
 तीतत्वात् ॥ १२ ॥

इदमेव विशदयति न निन्दति इति । स्पृष्टं, न स्तौति न
 हृषं प्राप्नोति न केषु कोपं करोतीत्यर्थः । कस्मैचित् न गृह्णाति
 सर्वत्र नीरसः मुक्त इत्यर्थः ॥ १३ ॥

किञ्च सानुरागाम् इति । सानुरागां स्त्रियं दृष्ट्वा अथ वा
 समुपस्थितं मृत्युं दृष्ट्वा अविह्वलमनाः कामभयाभ्यां विमुक्त-
 मनाः महाशयो मुक्त एव ॥ १४ ॥

किञ्च सुख इति । स्पष्टम् ॥ १५ ॥

न हिंसा इति । क्षीणसंस्कारणे अनरे नराभिमानरहिते

नाश्चर्यं नैव च क्षोभः क्षीणसंस्मरणेऽनरे ॥ १६ ॥
 न मुक्तो विषयद्वेष्टा न वा विषयलोलुपः ।
 असंसक्तमना नित्यं प्राप्तं प्राप्तमुपाश्रुते ॥ १७ ॥
 समाधानांसमाधानहिताहितविकल्पनाः ।
 शून्यचित्तो न जानाति कैवल्यमिव संस्थितः ॥ १८ ॥
 निर्ममो निरहङ्कारो न किञ्चिदिति निश्चितः ।
 अन्तर्गलितसर्वाशः कुर्वन्नपि करोति न ॥ १९ ॥
 मनःप्रकाशसम्बोहस्वप्नजाड्याविवर्जितः ।
 दशां कामपि सम्प्राप्तो भवेद्गलितमानसः ॥ २० ॥

विदुषि, हिंसा नाम परद्रोह इत्यादयो मनोविकारा न भवन्तीत्यर्थः ॥ १६ ॥

न मुक्त इति । जीवन्मुक्तः विषयद्वेष्टा अपि न, न वा विषयलोलुपः किं तर्हि असंसक्तमनाः सन् प्रारब्धवशात् प्राप्तं प्राप्तमुपाश्रुते भुङ्क्ते इत्यर्थः ॥ १७ ॥

समाधाना इति । बहिः शून्यचित्तो ज्ञानी, समाधानादिविविधाः कल्पना न जानाति उल्लेखते विदेहकैवल्यं प्राप्त इव ॥ १८ ॥

निर्मम इति । अहं ममाभिमानशून्यतयाधिष्ठानातिरिक्तं “किञ्चित् न सत्” इति निश्चयवान्, अतएव अन्तर्गलितसर्वाशः, अतएव कुर्वन्नपि न करोति कर्तृत्वाभिमानरहितत्वात् इत्यर्थः ॥ १९ ॥

मनः इति । गलितं सविशेषवृत्तिहीनं मानसं यस्य स ज्ञानी, कामपि अनिर्वाच्यां दशां सम्प्राप्तो भवेत् । तदेव दर्श

अथ शान्तिशतक नाम अष्टादशप्रकरणम् ।

यस्य बोधोदये तावत् स्वप्नवद्भवति भ्रमः ।

तस्मै सुखैकरूपाय नमः शान्ताय तेजसे ॥ १ ॥

अर्जयित्वाऽखिलानर्थान् भोगानाप्नोति पुष्कलान् ।

न हि सर्वपरित्यागमन्तरेण सुखी भवेत् ॥ २ ॥

इति मनःप्रकाशविवर्जितः । सविशेषप्रकाशाभावात्, तथा
तस्मोद्धवर्जितः प्रत्यक्प्रवणचित्तत्वात् । अतएव स्वप्नवर्जितः
ब्राह्मेण सुषुप्ता च विवर्जित इत्यर्थः ॥ २० ॥

इति तत्त्वज्ञस्वरूपविशतिकं नाम सप्तदशप्रकरणम् ।

तत्त्वाभिज्ञे फलीभूतसमस्यैव प्रधानताम् ।

व्याख्यातुं वर्ण्यते शान्तिः शतश्लोकैः पुनः स्फुटम् ॥

तत्र तावत् शान्तेः प्रधानतेति स्थापयितुं फलीभूतां शान्तिं
वर्णयितुकामः, शान्तिशालिनं नमस्करोति यस्य इति । बोधो-
दये सति तावत् तत्क्षणमेव प्रपञ्चभ्रमः, स्वप्नवत् तुच्छो यस्य
ज्ञातो भवति । तस्मै शान्ताय निवृत्तसङ्कल्पविकल्पाय अतएव
सुखैकरूपाय दुःखाननुविद्धसुखस्वभावाय अतएव तेजसे स्व-
प्रकाशाय विदुषे नमः ॥ १ ॥

ननु धनिनोऽपि सुखिनो दृश्यन्ते तत्कथं शान्तसङ्कल्प एव
सुखैकरूप इत्याशङ्क्याह अर्जयित्वा इति । अखिलान् अर्थान्
धनधान्यकान्तादीन् अर्जयित्वा, पुष्कलान् बहुविधान् भोगान्
एव आप्नोति । न तु सुखैकरूपः स्यात् तत्क्षये दुःखभावि-
त्वात् सर्वपरित्यागमन्तरेण सर्वसङ्कल्पविकल्पत्यागं विना,
सुखैकरूपो न हि भवति नैव स्यात् ॥ २ ॥

कर्त्तव्यदुःखमार्त्तगण्डज्वालादग्धान्तरात्मनः ।

कुतः प्रशमणीयूषधारासारमृते सुखम् ॥ ३ ॥

भवोऽयं भावनामात्रो न किञ्चित् परमार्थतः ।

नास्त्यभावः स्वभावानां भावाभावविभाविनाम् ॥ ४ ॥

न दूरं न च सङ्गीचाक्षव्यमेवात्मनः पदम् ।

सङ्कल्पविकल्पयोस्तुच्छत्वज्ञानमेव त्यागमात्रस्य तथात्वात् ।
यथा बन्ध्यापुत्रे तुच्छत्वज्ञानमेव त्यागः असतः त्यागासम्भवात्,
इदमेव रूपकालङ्कारेण विशदयति कर्त्तव्य इति । कर्त्तव्यानि
यानि कर्माणि, तज्जनितानि दुःखानि एव मार्त्तगण्डज्वाला
स्वरतरसूर्यतापस्तेन दग्धः अन्तरात्मा मनो यस्य तस्य सङ्कल्प-
विकल्पप्रशमामृतधारालक्षणासारं विना सुखं कुतः स्यात् ॥ ३ ॥

सङ्कल्पविकल्पप्रशमस्य असृतत्वं संसाररूपविषनिवर्त्तक-
त्वात् इत्याशयेनाह भवोऽयम् इति । अयं भवः भावनामात्रः
सङ्कल्पमात्रप्रभवः, परमार्थतः आत्मव्यतिरिक्तं किञ्चित् न अस्ति
परमार्थतस्तु आत्मैव भावरूपः । न तु अभावरूपः । ननु
अभावरूपोऽपि प्रपञ्चः कालादिवशात् भावस्वभाव इत्याशङ्क्याह
नास्ति इति । भावाभावेषु विभाविनां स्थितानाम्, स्वभा-
वानाम् अभावो नास्ति । न हि उष्णस्वभावो वह्निः कदाचि-
दपि शीतलस्वभावो दृष्टः । तथा च मनोराज्यवद्भावनामात्र-
सिद्धः सत्स्वभावः प्रपञ्चो भावनानिवृत्तौ निवर्त्तत इति
सङ्कल्पप्रशमसंसारविषतापापगमात् आत्मानृतप्राप्तिहेतुत्वात्
असृतमिति भावः ॥ ४ ॥

तनु सङ्कल्पोपशममात्रेण कथमात्मानृतप्राप्तिरित्याशङ्क्य

निर्विकल्पं निरायासं निर्विकारं निरञ्जनम् ॥५॥

व्यामोहमात्रविरतौ स्वरूपादानमात्रतः ।

वीतशोका विराजन्ते निरावरणदृष्टयः ॥ ६ ॥

समस्तं कल्पनामात्रमात्मा मुक्तः सनातनः ।

इति विज्ञाय धीरो हि किमभ्यस्यति बालवत् ॥७॥

आत्मा ब्रह्मेति निश्चित्य भावाभावौ च कल्पितौ ।

तस्य नित्यप्राप्तत्वमाह न दूरम् इति । आत्मनः पदं स्वरूपं, दूरं न अस्ति । न अपि सङ्कोचात् वर्तते परिच्छिन्न नास्ति, परिपूर्णत्वात् । अत एवात्मनः पदं नित्यलब्धं प्राप्तमेवास्ति । सङ्कल्पवशात् पुनरप्राप्तमिवाविहासो मन्यन्ते, कण्ठगतचामी-करवत् । क्रीदृश पदं, निर्विकल्पं विकल्पातीतं विकल्पाभाव-गम्यं वा, तथा, निरायासम् आयासातीतं तदभावगम्यं वा, निर्विकारं विकारातीतम् । निरञ्जनम् उपाधिमल-शून्यम् ॥ ५ ॥

कथं तर्हि तत्त्वज्ञानेन तत्प्राप्तिव्यवहारः शास्त्रकारणमित्या-शङ्क्य भ्रान्तिनाशमात्रादेवेत्याह व्यामोह इति । ज्ञानेन निरा-वरणदृष्टयः अविद्यानाहतदृष्टयः व्यामोहमात्रस्य प्रपञ्च-भ्रान्तिमात्रस्य विरतौ सत्या, स्वरूपादानमात्रतः आत्म-विभ्रान्तिमात्रतो वीतशोका विराजन्ते सर्वदा स्वभावेनैव पूर्णाद्वितीयतया प्रकाशन्ते इत्यर्थः ॥ ६ ॥

आत्मज्ञानरहस्यमाह समस्तमिति । स्पष्टार्थमिदम् ॥७॥

समस्तकल्पनामात्रमिति ज्ञानस्य निदानभूतं तत्त्वं पदा-र्थैक्यज्ञानमाह आत्मा इति । आत्मा त्वं पदार्थः, ब्रह्म

निष्कामः किं विजानाति किं ब्रूते च करोति
किम् ॥ ८ ॥

अयं सोऽहमयं नाहमिति क्षीणा विकल्पनाः ।
सर्वमात्मेति निश्चित्य तूष्णीम्भूतस्य योगिनः ॥ ९ ॥
न विक्षेपो न चैकाग्र्यं नातिबोधो न मूढता ।
न सुखं न च वा दुःखमुपशान्तस्य योगिनः ॥ १० ॥

तत्पदार्थाभिन्न इति निश्चित्य अधिष्ठानसाक्षात्कारात् च भावा-
भावौ घटादिः तदभावः च कल्पितौ इति निश्चित्य, तथा
च सर्वस्य तुच्छत्वानुसन्धानात् कामहेत्वविद्याधिलयात् च
निष्कामः सन्, किं विशिष्टतया, जानाति किं ब्रूते, किं च
कार्यं करोति, कर्तृत्वाभिमानरहितत्वात् ज्ञातापि न
वक्तापि न क्रियाकर्त्तापि नेत्यर्थः ॥ ८ ॥

सर्वमात्मेति ज्ञानं सर्वकल्पनानिवर्त्तकमित्याह अयमिति ।
सर्वमात्मेति निश्चित्य अनुभूय, तूष्णीम्भूतस्य निवृत्तवाग्-
व्यापारस्य, योगिनः “वृत्तिहीनं मनः कृत्वा चैत्रज्ञं पर-
मात्मनि । एकीकृत्य विमुच्येत मुख्योऽयं योग उच्यते ॥”
इति योगलक्षणं मनुनोक्तम् । इति विविधाः कल्पनाः क्षीणा
भवन्ति, इतीति किम् ? अहं करोमि य एवाहं पूर्वदिने
व्रतमकरवं, सोऽहं यजामि, अयं देवदत्तो गच्छति, नाहं
गमिष्यामीत्यादयः कल्पनाः क्षीणा भवन्तीत्यर्थः ॥ ९ ॥

निवृत्तसङ्कल्पस्य स्वरूपमाह । हाभ्यां न विक्षेप इति ।
उपशान्त-विकल्पस्य योगिनः, विक्षेपो व्यग्रता न, एकाग्रश-
दिकमपि नेत्यर्थः ॥ १० ॥

स्वाराज्ये भैक्ष्यवृत्तौ च लाभालाभे जने वने ।
 निर्विकल्पस्वभावस्य न विशेषोऽस्ति योगिनः ॥ ११ ॥
 क्व धर्मः क्व च वा कामः क्व चार्थः क्व विवेकिता ।
 इदं कृतमिदं नेति द्वन्द्वैर्मुक्तस्य योगिनः ॥ १२ ॥
 कृत्यं किमपि नैवास्ति न कापि हृदि रञ्जना ।
 यथा जीवनमेवेह जीवन्मुक्तस्य योगिनः ॥ १३ ॥
 क्व मोहः क्व च वा विष्वं क्व तद् ध्यानं क्व मुक्तता ।
 सर्वसङ्कल्पसीमाया विश्रान्तस्य महात्मनः ॥ १४ ॥

स्वाराज्य इति । स्वाराज्ये स्वर्गराज्ये, भैक्ष्यवृत्तौ च
 प्रारब्धवस्तुलाभे तदभावे, जने जनसमूहे, वने विजने च,
 विशेषो योगिनो नास्ति । कौटुम्भस्य विकल्परहित स्वभाव-
 स्येत्यर्थः ॥ ११ ॥

क्व धर्म इति । इदं कृतमिदं न कृतमित्यादि द्वन्द्वैर्मुक्तस्य
 योगिनः धर्मार्थकामाः, विवेकिता मोक्षोपायभूतो विवेकश्च
 न भवति, तन्मूलभूताविद्याकामसङ्कल्पादीना विनाशादि-
 त्यर्थः ॥ १२ ॥

कथं तर्हि जीवन्मुक्तस्य लोके क्रियेत्याशङ्क्य जीवनादृष्टवशा-
 देवेत्याह कृत्यमिति । जीवन्मुक्तस्य योगिनः सङ्कल्पवशात्
 किमपि कृत्यं नैवास्ति तथा, हृदि मनसि कापि रञ्जना
 कोऽपि अनुरागो न अस्ति, तद्धेतुभूताया विद्याया अभावात्,
 तथापि अस्य कृत्यं यथा जीवनं जीवनादृष्टमनतिक्रम्य भवती-
 त्यर्थः ॥ १३ ॥

क्व मोह इति । सङ्कल्पसीमायाम् आत्मबुद्धौ विश्रान्तस्य

येन विश्वमिदं दृष्टं स नास्तीति करोतु वै ।
 निर्वासनः किं कुरुते पश्यन्नपि न पश्यति ॥ १५ ॥
 येन दृष्टं परं ब्रह्म सोऽहं ब्रह्मेति चिन्तयेत् ।
 किं चिन्तयति निश्चिन्तो द्वितीयं यो न पश्यति १६
 दृष्टो येनात्मविक्षेपो निरोधं कुरुते त्वसौ ।
 उदारस्तु न विक्षिप्तः साध्याभावात्करोति किम् १७
 धीरो लोकविपर्यस्तो वर्त्तमानोऽपि लोकवत् ।

मोहादिकं क्व भवति, किं कारणमाश्रित्य भवति, न किमपि
 कारणमाश्रित्य भवति, आत्मबुद्ध्या कारणोपमर्दादित्यर्थः ॥ १४ ॥

येन इति । येन इदं विश्वं घटपटादि दृष्टं, स तदाहित-
 संस्कारः कदाचित् घटादिकं नास्तीति करोतु वै नास्तीति
 जानातु । यः पश्यन्नपि न पश्यति स निर्वासनः सन् किं
 कुरुते, यद्विषयकः संस्कारोऽपि नास्ति, तस्य कर्तुमशक्यत्वा-
 दित्यर्थः ॥ १५ ॥

येन इति । येन परं व्यतिरिक्तं ब्रह्म दृष्टं, स अहं ब्रह्मेति
 चिन्तयेत्, यः तु द्वितीयं न पश्यति, स निश्चिन्तः सर्वचिन्ता-
 रहितः सन् किं चिन्तयति, न किमपि चिन्तयति, अद्विती-
 यात्मानुभवशालिनि ब्रह्मचिन्तनमपि नास्तीत्यर्थः ॥ १६ ॥

ज्ञाननिश्चितनिरोधोऽपि नास्तीत्याह दृष्ट इति । येन
 आत्मविक्षेपः चित्तादिभ्रमो दृष्टः, असौ पुरुषः, चित्त-निरोधं
 कुरुते विक्षेपपरिहारार्थम् । उदारः सर्वत्राद्वितीयात्मदर्शी
 तु विक्षिप्त एव न अस्ति स विक्षेपपरिहारलक्षणस्य साध्या-
 भावात्, किं कुरुते कथं निरोधं कुरुत इत्यर्थः ॥ १७ ॥

न समाधिं न विक्षेपं न लेपं स्वस्य पश्यति ॥ १८ ॥
 भावाभावविहीनो यस्तृप्तो निर्वासनो बुधः ।
 नैव किञ्चित् कृतं तेन लोकदृष्ट्या विकुर्वता ॥ १९ ॥
 प्रवृत्तौ वा निवृत्तौ वा नैव धीरस्य दुर्ग्रहः ।
 यदा यत्कर्तुमायाति तत्कृत्वा तिष्ठतः सुखम् ॥ २० ॥
 निर्वासनो निरालम्बः स्वच्छन्दो मुक्तबन्धनः ।

इदमेव विवृणोति धीर इति । धीरः अद्वितीयात्म-
 विश्रान्तः लोकविपर्यस्तः लोकेषु विक्षेपरहितः प्रारब्धवशात्
 लोकवद्वर्त्तमानोऽपि बाधितानुदृष्ट्या व्यवहारपरोऽपि सन्नयं
 समाधिः अयं विक्षेपः तथा अयं विक्षेपकृतो लेप आत्मन
 इत्यादिकं न पश्यति । चिन्मात्रदर्शित्वात् ॥ १८ ॥

भावाभाव इति । यो बुधस्तृप्तः स्वात्मानुभवतृप्तोऽत एव
 भावाभावविकारस्फूर्तिविहीनः, अत एव निर्वासनः, तेन
 लोकदृष्ट्या कुर्वतापि किञ्चित् अपि नैव कृतं स्यात् । अक-
 र्त्तात्मज्ञानेन कर्त्तृत्वाध्यासबाधादित्यर्थः ॥ १९ ॥

इदमेव विशदयति प्रवृत्तौ वा इति । धीरस्य आत्म-
 विश्रान्तस्य प्रवृत्तौ वा निवृत्तौ वा, दुर्ग्रहः दुराग्रहः कर्त्त-
 वाभिमानो न अस्ति कौटुम्बस्य धीरस्य, प्रारब्धवशात् यदा
 यत् प्रवृत्तं वा निवृत्तं वा कर्त्तुमायाति, तत्सुखम् अनायासं
 यथा स्यात्तथा कृत्वा तिष्ठतः, अतः कर्त्तृत्वाभिमानाभाव-
 ज्ञानिनां कृतमकृतम् एव इत्यर्थः ॥ २० ॥

ननु ज्ञानी चेत् निर्वासनस्तर्हि केन प्रयुक्तः कर्म करोति
 इत्याशङ्काह निर्वासन इति । निर्वासनः अत एव निरालम्बः

क्षिप्तः संस्कारवातेन चेष्टते शुष्कपर्णवत् ॥ २१ ॥

असंसारस्य तु क्वापि न हर्षो न विषादता ।

स शीतलमना नित्यं विदेह इव राजते ॥ २२ ॥

कुत्रापि न जिहासास्ति नाशो वापि न कुत्रचित् ।

आत्मारामस्य धीरस्य शीतलाच्छतरात्मनः ॥ २३ ॥

प्रकृत्या शून्यचित्तस्य कुर्वतोऽस्य यदृच्छया ।

प्राकृतस्येव धीरस्य न मानो नावमानता ॥ २४ ॥

कर्तव्यानुसन्धानरहितः, अत एव स्वच्छन्दः रागद्वेषानधीनः ।

यतो मुक्तबन्धनः बन्धहेत्वज्ञानशून्यः ज्ञानी, संस्कारवातेन क्षिप्तः प्रारब्धपवनेन प्रेरितः सन्, शुष्कपर्णवत् विचेष्टते ॥ २१ ॥

संसारसङ्कल्पादिशून्यस्तु सर्वदा सन्तुष्ट एवेत्याह असंसारस्य इति । न विद्यते संसारस्य हेतुः सङ्कल्पो यस्य तस्य असंसारस्य हर्षादिका कर्मयो न जायन्ते, अतएव कर्मिरहितत्वात् नित्यं शीतलमना विदेहमुक्त इव राजते “षडूर्मिरहितः शिवः” इति स्मृतेः ॥ २२ ॥

कुत्रापि इति । आत्मारामस्य, अतएव धीरस्य निश्चलचित्तस्य, अतएव शीतलः अच्छतरः निर्मलतरः आत्मा मनो यस्य तस्य शीतलाच्छतरात्मनः ज्ञानिनः कुत्रापि जिहासा त्यागिच्छा नास्ति, उपादित्वापि नास्ति, रागद्वेषाभावात् नाशोऽपि अनर्थोऽपि कुत्रचित् न अस्ति, अनर्थहेतोरज्ञानस्याभावादित्यर्थः ॥ २३ ॥

प्रकृत्या इति । प्रकृत्या स्वभावेन, शून्यं विकाररहितं चित्तं यस्य तस्य धीरस्य आत्मविश्रान्तस्य प्राकृतस्येव अज्ञानिन

कृतं देहेन कर्मेदं न मया शुद्धरूपिणा ।
 इति चिन्तानुरोधी यः कुर्वन्नपि करोति न ॥२५॥
 अतद्वादीव कुरुते न भवेदपि बालिशः ।
 जीवन्मुक्तः सुखी श्रीमान् संसरन्नपि शोभते ॥२६॥
 नानाविचारमुश्रान्तो धीरो विश्रान्तिमागतः ।
 न कल्पते न जानाति न शृणोति न पश्यति ॥२७॥
 असमाधेरविच्छेपान्न मुमुक्षुर्न चेतारः ।

इव, यदृच्छया प्रारब्धवशात्, कुर्वतोऽस्य विदुषः स्वमानाप-
 मानानुसन्धानं नास्ति इत्यर्थः ॥ २४ ॥

कृतं देहेन इति । इति चिन्तामनुरोध्यते निरन्तरं अयति
 यः स कुर्वन्नपि न करोति, कर्तृत्वाभिमानाभावादित्यर्थः ॥२५॥

अतद्वादीव इति । जीवन्मुक्तः अतद्वादीव अहमिदं कदि-
 यामि इति अवदन्नेव कार्यं कुरुते, प्रारब्धवशादवदन् अपि
 बालिशो मूर्खो न भवेत् अन्तर्ज्ञानित्वात्, अतएव संसरन्नपि
 संसारव्यवहारं कुर्वन्नपि अन्तः सुखी अतएव श्रीमान् प्रसन्न-
 तया शोभावान्, अतएव शोभते दीप्यते स्वप्रकाश इत्यर्थः ॥६॥

नाना इति । नानाविचारात् द्वैतविचारात्, मुश्रान्तः इव
 निवृत्तो यतो धीरो ज्ञानी, अतएव आत्मन्येव विश्रान्तिमागतः,
 अतएव न कल्पते, सङ्ख्यादिकं मनोव्यापारं न करोति न
 जानाति बुद्धिव्यापारं न करोति, शब्दं न शृणोति, रूपं न
 पश्यति, इन्द्रियमात्रव्यापारं न करोति कर्तृत्वाभिमानाभावात्
 इत्यर्थः ॥ २७ ॥

असमाधिः इति । ज्ञानी मुमुक्षुः न भवति, असमाधिः

निश्चित्य कल्पितं पश्यन् ब्रह्मैवास्ते महाशयः २८
यस्यान्तः स्यादहङ्कारो न करोति करोति सः ।
निरहङ्कारधीरेण न किञ्चिदकृतं कृतम् ॥ २९ ॥
नोद्विग्नं न च सन्तुष्टमकर्तृ स्पन्दवर्जितम् ।
निराशं गतसन्देहं चित्तं मुक्तस्य राजते ॥ ३० ॥
निर्ध्यातुं चेष्टितुं वापि यच्चित्तं न प्रवर्तते ।

समाधेरकरणात् तथा इतरो बद्धो न भवति, अविच्छेपात् हैत-
भ्रमाभावात् इत्यर्थः । कौटुशस्तर्हि ज्ञानौत्याशङ्गाह निश्चित्य
इति । इदं सर्वं कल्पितम् इति पूर्वमेव निश्चित्य, पश्चात् बाधि-
तानुवृत्त्या पश्यन् अपि महाशयः निर्विकारचित्तः, अतएव
ब्रह्मैवास्ते ॥ २८ ॥

ननु संसारं पश्यन्नेव कथं ब्रह्मैत्याशङ्क्य अहङ्काराभावात्
इत्याह यस्य इति । यस्यान्तःकरणे अहङ्काराध्यासः स्यात् ।
सः लोकदृष्ट्या न कुर्वन्नपि सङ्कल्पादिकं करोति कर्तृत्वाध्या-
सात् । निरहङ्कारेण अतएव धीरेण कर्तृत्वाध्यासरहितेन,
यद्यपि लोकदृष्ट्या अकृतं, तथापि स्वदृष्ट्या न किञ्चित् अपि
कृतं कर्तृत्वाध्यासाभावादित्यर्थः । “यस्य नाहङ्गतो भावो बुद्धि-
र्यस्य न लिप्यते” इति स्मृतेः ॥ २९ ॥

मुक्तचित्तं वर्णयति द्वाभ्यां नोद्विग्नम् इति । मुक्तस्य चित्तं
राजते केवलप्रकाशरूपमेव यतो नोद्विग्नम् उद्वेगहेतोर्द्वेषस्या-
भावात् । न च सन्तुष्टं सन्तोषहेतोरनुरागाभावात् । तथा
अकर्तृ स्पन्दवर्जितं सङ्कल्पविकल्पशून्यमत एव निराशम्,
गतःसन्देहो यस्मात् तत् गतसन्देहं सन्देहहेतोरज्ञानस्य नष्ट-
त्वात् इत्यर्थः ॥ ३० ॥

निर्निमित्तमिदं किन्तु निर्धायति विचेष्टते ॥३१॥

तत्त्वं यथार्थमाकर्ण्य मन्दः प्राप्नोति मूढताम् ।

अथवायाति सङ्कोचममूढः कोऽपि मूढवत् ॥३२॥

एकाग्रता निरोधो वा मूढैरभ्यस्यते भृशम् ।

धीराः कृत्यं न पश्यन्ति सुप्तवत् स्वपदे स्थिताः ३३

निर्धातुम् इति । यस्य ज्ञानिनः चित्तं निर्धातुं निःक्रियत्वेन स्थातुं चेष्टितुं चेष्टा सङ्कल्पादिरूपां कर्तुं वापि न प्रवर्तते न सङ्कल्पयति । किन्तु इदं ज्ञानिनश्चित्तं निर्निमित्तं सङ्कल्पपरहितमेव सत् निर्धायति निश्चल स्वरूपे तिष्ठति चेष्टति । तथा विचेष्टते विविधा चेष्टा करोति इत्यर्थः ॥ ३१ ॥

ज्ञान्यज्ञानिनो निर्विशेष वदन्नेव ज्ञानिनो विरलत्वमाह तत्त्वम् इति । मन्दः अज्ञानी यथार्थं तत्त्वं तत्त्वम्पदार्थभेदम्, श्रुतेः आकर्ण्य असम्भावनाविपरीतभावनाभ्यां मूढताम् अविवेकं प्राप्नोति । अथवा शास्त्रार्थसाक्षात्काराय सङ्कोचचित्तसमाधिम् आयाति कोऽपि सहस्रेष्वेकः अन्तः असम्भूतोऽपि बाह्यगत्या मूढवत् बह्विष्यवहारकर्त्ता भवति ॥ ३२ ॥

“अथवायाति सङ्कोचम्” इत्यनेनोक्तौ एकाग्रतानिरोधौ दूषयति एकाग्रता इति । एकाग्रता एकमेव अग्रं ध्येयं यस्य तदेकाग्रम् । एकाग्रस्य भाव एकाग्रता वा एकाग्रता एकलक्ष्यनिष्ठचित्तता । अथ वा निरोधः चित्तविलयो मूढैः अनुत्पन्नात्मसाक्षात्कारैः विपरीतभावनानिवृत्त्यर्थं भृशम् अत्यर्थम्, अभ्यस्यते सुप्तवत् सुषुप्तवत् देहात्मधीराहित्येन स्वपदे स्वरूपे स्थिता धीरा विज्ञानिनस्तु प्रागुक्तं किमपि कृत्यं न पश्यन्ति

अप्रयत्नात् प्रयत्नाद्वा मूढो नाप्नोति निर्वृतिम् ।
 तत्त्वनिश्चयमात्रेण प्राज्ञो भवति निर्वृतः ॥३४॥
 शुद्धं बुद्धं प्रियं पूर्णं निष्प्रपञ्चं निरामयम् ।
 आत्मानं तं न जानन्ति तत्राभ्यासपरा जनाः ॥३५॥
 नाप्नोति कर्मणा मोक्षं विमूढोऽभ्यासरूपिणा ।
 धन्यो विज्ञानमात्रेण मुक्तस्तिष्ठत्यविक्रियः ॥३६॥

अद्वैतानन्दात्मसाक्षात्कारेणैव आनन्दादिभ्रमस्य दुरापास्तत्वा-
 दित्यर्थः ॥ ३३ ॥

निरोधस्य अकिञ्चित्करतामाह अप्रयत्नात् इति । मूढः
 पुरुषः मूढो ब्रह्मात्मैकनिश्चयशून्यः, अप्रयत्नात् चित्तनिरोधात्
 प्रयत्नात् कर्मानुष्ठानात् वा निर्वृतिं परमं सुखं न प्राप्नोति ।
 आनन्दहेतोराल्मानन्दानुभवाभावादित्यर्थः । प्राज्ञः तु समाधिं
 वाक्कर्म वापि अकुर्वन् । तत्त्वनिश्चयमात्रेण कृतार्थो भवति
 दुःखहेतोरज्ञानस्य ज्ञानेन दग्धत्वादित्यर्थः ॥ ३४ ॥

ननु मूढस्य योगाभ्यासादात्मानुभवो भविष्यतीत्याशङ्क्य
 न इत्याह शुद्धम् इति । तत्र जगति अभ्यासपरा जनाः अज्ञा-
 निनः आत्मानं तं न जानन्ति । कौटुशं शुद्धं मायामलातीतम्
 अतएव बुद्धं स्वप्रकाशम् । प्रियं सुखरूपं पूर्णं यतो निष्प्रपञ्चम्
 अतएव निरामयं दुःखसम्बन्धरहितमित्यर्थः ॥ ३५ ॥

इदमेव विवृणोति नाप्नोति इति । विमूढः अनात्मज्ञः,
 अभ्यासरूपिणा योगाभ्यासात्मकेन कर्मणा मोक्षं नाप्नोति ।
 “कर्मणा न प्रज्ञया न धनेन” इति श्रुतेः । धन्यो भाग्यवान्
 विरलो विज्ञानमात्रेण अविक्रियो निरस्ताविद्याकामकर्मा,
 अतएव मुक्तस्तिष्ठति ॥ ३६ ॥

मूढो नाप्नोति तद्ब्रह्म यतो भवितुमिच्छति ।
 अनिच्छन्नपि धीरो हि परब्रह्मस्वरूपभाक् ॥३७॥
 निराधारा ग्रहव्यग्राः मूढाः संसारपोषकाः ।
 एतस्यानर्थमूलस्य मूलच्छेदः कृतो बुधैः ॥ ३८ ॥
 न शान्तिं लभते मूढो यतः शमितुमिच्छति ।
 धीरस्तत्त्वं विनिश्चित्य सर्वदा शान्तमानसः ॥३९॥
 क्वात्मनो दर्शनं तस्य यद्दृष्टमवलम्बते ।

समुच्चरपि मूढो ब्रह्म नाप्नोतीत्याह मूढ इति । मूढः
 अज्ञानी, यतः चित्तनिरोधात् एव ब्रह्म भवितुमिच्छति ।
 ततो ब्रह्म नाप्नोति, हि निश्चितं धीरो ज्ञानी मोक्षम् अनिच्छ-
 न्पि परब्रह्मस्वरूपभाक् व्यवधानस्य निवृत्तत्वादित्यर्थः ॥३७॥

एतदेव स्पष्टयति निराधारा इति । मूढाः अज्ञानिनः,
 निराधारा ग्रहव्यग्राः केवलेन चित्तनिरोधेनैवाहं मोक्षामीति
 निष्कारणदुराग्रहव्यग्राः प्रत्युत संसारपोषकाः संसारनिव-
 र्त्तकज्ञानपराङ्मुखत्वात् । बुधैः ज्ञानिभिः अनर्थमूलस्य एतस्य
 संसारस्य मूलच्छेदः कृतः संसारमूलभूताज्ञानस्य ज्ञानेन
 निवृत्तत्वादित्यर्थः ॥ ३८ ॥

किञ्च न शान्तिम् इति । मूढ अज्ञानी यतः निरोधादेः,
 शमितुमिच्छति । न ततः शान्तिं लभते, धीरो विवेकी तत्त्वं
 विनिश्चित्य शमितुमनिच्छन्नपि स्वभावात् एव सर्वदा शान्त-
 मानसो भवति । चेतोविकारहेतोरज्ञानस्य निवृत्तत्वादि-
 त्यर्थः ॥ ३९ ॥

किञ्च क्वात्मनः इति । यद्दृष्टं यस्य दृष्टं ज्ञातम् अवलम्बते

धीरास्तं तं न पश्यन्ति पश्यन्त्यात्मानमव्ययम् ४०
 क्व निरोधो विमूढस्य यो निर्वन्धं करोति वै ।
 स्वारामस्यैव धीरस्य सर्वदाऽसावक्लृप्तिमः ॥ ४१ ॥
 भावस्य भावकः कश्चिन्न किञ्चिद्भावकोऽपरः ।
 उभयाभावकः कश्चिदेवमेव निराकुलः ॥ ४२ ॥
 शुद्धमद्वयमात्मानं भावयन्ति कुबुद्धयः ।

दृश्यं विषयीकरोति । तस्यात्मनो दर्शनं क्व, न क्वापि इत्यर्थः ।
 धीराः ज्ञानिनः तं तं तिमिरप्रदीपादिकं दृश्यपदार्थं न
 पश्यन्ति, किन्तु चिद्रूपम् आत्मानं पश्यन्ति ॥ ४० ॥

क्व इति । यः अज्ञानी शुष्कचित्तनिरोधे निर्वन्धं करोति ।
 तस्य विमूढस्य क्व चित्तनिरोधः, न क्वापि, अज्ञानिनां समा-
 ध्यपरमे पुनश्चित्तप्रसारात्, स्वारामस्यैव आत्मारामस्य अतएव
 निश्चलचित्तस्य सर्वदाऽसौ चित्तनिरोधः अक्लृप्तिमः स्वाभाविकः
 सर्वदा स्वात्मानुभवशालित्वात् ॥ ४१ ॥

भावस्य इति । कश्चित् तार्किकादिः भावस्य भावकः
 भावरूपं परमार्थतः सन् प्रपञ्च इति भावयते मन्यते इति
 भावस्य भावकः, अपरः शून्यवादी बौद्धः न किञ्चिदस्तीति
 विभावयतीति न किञ्चिद्भावकः । कश्चित् सहस्रेषु एव कश्चि-
 दात्मानुभवशाली, उभयाभावकः सन् एव उभयाभावेन एव
 निराकुलः स्वस्थचित्त आस्ते इत्यर्थः ॥ ४२ ॥

“न किञ्चिदपि चिन्तयेत्” इति भगवद्वचनम्, सिद्धान्त-
 मभिप्रेत्याह शुद्धम् इति । कुबुद्धयः मूढबुद्धय एव शुद्धं निर्मलम्
 अद्वयं द्वैतवर्जितम्, आत्मानम् अतनशीलं व्यापकं भावयन्ति

न तु जानन्ति संमोहाद्यावज्जीवमनिर्वृताः ॥४३॥
 मुमुक्षोर्बुद्धिरालम्ब्यन्तरेण न विद्यते ।
 निरालम्बैव निष्कामा बुद्धिर्मुक्तस्य सर्वदा ॥४४॥
 विषयद्वीपिनो वीक्ष्य चकिताः शरणार्थिनः ।
 विशन्ति भटिति क्रोडं निरोधैकाग्रसिद्धये ॥४५॥
 निर्वासनं हरिं दृष्ट्वा तूष्णीं विषयदन्तिनः ।

चिन्तयन्ति, न तु जानन्ति साक्षात्कुर्वन्ति कुतः, सम्मोहात्
 निर्मलत्वस्य कल्पितमलसापेक्षत्वात् अद्वयस्य कल्पितद्वैत-
 सापेक्षत्वात् आत्मत्वस्य च कल्पितानात्मसापेक्षत्वात् सापेक्ष-
 रूपचिन्तनेन तु मोहानिवृत्तेः यतो न जानन्ति, अतएव
 यावज्जीवमनिर्वृताः परमसन्तोषरहिताः सन्तोषस्य ज्ञानैक-
 लभ्यत्वादित्यर्थः ॥ ४३ ॥

इदमेव विशदयति मुमुक्षोः इति । मुमुक्षोः अनवि-
 शतात्मसाक्षात्कारस्य बुद्धिः, सविशेषालम्बनम् अन्तरेण न
 विद्यते साक्षात्काराभावात् मुक्तस्य जीवन्मुक्तस्य, अतएव
 मुक्तावपि निष्कामा बुद्धिः, सर्वदा निरालम्बैव निर्विशेषा-
 त्मानुभवरूपैव, सविशेषादिपरित्याग एवात्मानुभवः ॥ ४४ ॥

निरोधोऽपि विषयस्फूर्तिचकितैरेवानुष्ठायते न तु विशे-
 षज्ञैरित्याह विषय इति । विषयद्वीपिनो विषयव्याघ्रान्
 वीक्ष्य “शार्दूलद्वीपिनो व्याघ्रे” इत्यमरः भौताः शरणार्थिनः
 स्वात्करक्षणाार्थिनो, मूढा एव निरोधसिद्धये एकलक्ष्यवृत्ति-
 सिद्धये वा, भटिति शीघ्रं, क्रोडं कन्दरान्तःप्रदेशं, विशन्ति
 न तु ज्ञानिन इत्यर्थः ॥ ४५ ॥

वासनात्त्राम एव विषयभयनिवृत्तिरित्याह निर्वासनमिति ।

पलायन्ते न शक्तास्ते सेवन्ते कृतचाटवः ॥ ४६ ॥

न मुक्तिकारिकां धत्ते निःशङ्को युक्तमानसः ।

पश्यन् शृण्वन् स्पृशन् जिघ्रन् भ्रन्नास्ते यथासुखम् ४७

वस्तुश्रवणमात्रेण शुद्धबुद्धिर्निराकुलः ।

नैवाचारमनाचारमौदास्यं वा प्रपश्यति ॥ ४८ ॥

यदा यत् कर्तुमायाति तदा तत् कुरुते ऋजुः ।

शुभं वाप्यशुभं वापि तस्य चेष्टा हि बालवत् ॥ ४९ ॥

निर्वासनो यः पुरुषस्तत्तत्क्षणं, हरिं सिंहं दृष्ट्वा विषयदन्तिनो
न शक्ताः सन्तः तूष्णीं मौनं यथा स्यात्तथा पलायन्ते कृत-
चाटवः कृतप्रियवचना इव तं निर्वासनम् ईश्वराकृष्टाः स्वय-
मागत्य सेवन्त इत्यर्थः ॥ ४६ ॥

न मुक्तिकारिकामिति । निःशङ्को गतसंशयः अत एव
युक्तमानसो निश्चलमानसः ज्ञानौ मुक्तिकारिकां यमनियमादि-
क्रियामाग्रहात् न धत्ते किं तर्हि कर्तृत्वाध्यासरहितत्वात्
यथासुखम् आत्मसुखमनतिक्रम्य, लोकदृष्ट्या ईक्षणादिक्रियां
कुर्वन् आस्ते इत्यर्थः ॥ ४७ ॥

वस्तु इति । वस्तुनश्चिदात्मनः श्रवणमात्रेण जाता या
शुद्धबुद्धिः अक्षुण्ढात्मसाक्षात्कारस्ततो निराकुलः स्वस्वरूपस्थः
पुरुषः, आचारं क्रियानुष्ठानम् अनाचारम् अशुभं कर्म वा,
औदास्यं नैष्कर्म्यम् उभयत्रापि ताटस्थ्यं वा एतन्नयमपि नैव
प्रपश्यति आत्मस्थत्वादित्यर्थः ॥ ४८ ॥

यदा इति । यदा यत् शुभं नैष्कर्म्यं वा अशुभं कर्म वा,
कर्तुमायाति तत् लोकदृष्ट्या प्रारब्धवशात् कुरुते, ऋजुः

स्वातन्त्र्यात् सुखमाप्नोति स्वातन्त्र्याल्लभते परम् ।
 स्वातन्त्र्यान्निर्वृतिं गच्छेत् स्वातन्त्र्यात् परमं पदम् ५०
 अकर्तृत्वमभोक्तृत्वं स्वात्मनो मन्यते यदा ।
 तदा क्षीणा भवन्त्येव समस्ताश्चित्तवृत्तयः ॥ ५१ ॥
 उच्छृङ्खलाप्यकृतिका स्थितिधीरस्य राजते ।
 न तु सस्पृहचित्तस्य शान्तिर्मूढस्य कृत्रिमा ॥ ५२ ॥
 विलसन्ति महाभोगैर्विशन्ति गिरिगङ्गरान् ।

आप्रहरहितः, हि यतः कारणात् तस्य चेष्टा बालवत् प्रारब्ध-
 मात्रायत्ता न रागद्वेषाधीना ॥ ४६ ॥

स्वातन्त्र्यात् इति । स्वातन्त्र्यात् रागद्वेषानधीनत्वात् सुखं
 मनःप्रसादम्, आप्नोति यतः स्वातन्त्र्यात् परं ज्ञानं प्राप्नोति ।
 तथा स्वातन्त्र्यात् निर्वृतिं नित्यसुखं गच्छेत् प्राप्नुयात् । अत
 एव स्वातन्त्र्यात् परम पदं स्वस्वरूपविश्रान्तिं गच्छेत् ॥ ५० ॥

अकर्तृत्वम् इति । यदा स्वात्मनः अकर्तृत्वम् अभोक्तृत्वं
 मन्यते, तदा समस्ताः चित्तवृत्तयः क्षीणा भवन्त्येव, अमुकं
 कर्म अहं करिष्यामि, अमुकं मे भोग्यं भवतु इत्यादि चित्त-
 वृत्त्यनुदये तच्चान्यानामन्यासामपि चित्तवृत्तीनामनुदया-
 दित्यर्थः ॥ ५१ ॥

उच्छृङ्खला इति । धीरस्य वीतस्पृहस्य अकृतिका अकृ-
 त्रिमा, उच्छृङ्खलापि शान्तिरहितापि स्थितिः शोभते सस्पृह-
 चित्तस्य मूढस्य तु कृत्रिमा न शोभते इत्यर्थः ॥ ५२ ॥

निरस्तकल्पनानां ज्ञानिनां तु भोगतच्छान्त्योरध्यनाग्रह
 इत्याह विलसन्ति इति । निरस्तकल्पना धीराः ज्ञानिनः

निरस्तकल्पना धीरा अबद्धा मुक्तबुद्धयः ॥५३॥

श्रोत्रियं देवतां तीर्थमङ्गनां भूपतिं प्रियम् ।

दृष्ट्वा संपूज्य धीरस्य न कापि हृदि वासना ॥५४॥

भृत्यैः पुत्रैः कलत्रैश्च दौहित्रैश्चापि गोत्रजैः ।

विहस्य धिक्कृतो योगी न याति विकृतिं मनाक् ५५

सन्तुष्टोऽपि न सन्तुष्टः खिन्नोऽपि न च खिद्यते ।

तस्याश्चर्य्यदृशां तां तां तादृशा एव जानते ॥५६॥

कर्त्तव्यतैव संसारो न तां पश्यन्ति सूरयः ।

कदाचिद्वारब्धवशात् महाभोगैः विलसन्ति क्रीडन्ति कदा-
चित्प्रारब्धवशात्, गिरिगङ्गरान् पर्वतवनानि विशन्ति
कोटशः, अबद्धाः आसक्तिरहिताः यतो मुक्तबुद्धयः, कर्त्तृत्वा-
ध्यासरहितबुद्धय इत्यर्थः ॥ ५३ ॥

श्रोत्रियम् इति । धीरस्य ज्ञानिनः श्रोत्रियदेवतातीर्थ-
पूजने सति हृदि कापि वासना धर्मार्थकामवासना न जायते,
तथा अङ्गनां भूपतिं प्रियं पुत्रादिकं च दृष्ट्वा कापि काम्य-
पदार्थवासनां न जायते, सर्वत्र समबुद्धित्वादित्यर्थः ॥ ५४ ॥

भृत्यैः इति । भृत्यादिभिर्विहस्य उपहस्य धिक्कृतः तिर-
स्कृतो योगी मनाक् किञ्चिदपि विकृतिं चित्तक्षोभं न याति,
रामद्वेषहेतोर्मोहस्याभावात् इत्यर्थः ॥ ५५ ॥

सन्तुष्टः इति । लोकदृष्ट्या सन्तोषादियुक्तोऽपि वस्तुतः
तद्रहितः, तस्य ज्ञानिनः तां ताम् आश्चर्य्यदृशां तादृशा एव
ज्ञानिनः जानते ॥ ५६ ॥

कर्त्तव्यतैव इति, कर्त्तव्यतैव ममेदं कर्त्तव्यमिति कार्य्य-

शून्याकारा निराकारा निर्विकारा निरामयाः ५७
 अकुर्वन्नपि सङ्क्षोभात् व्यग्रः सर्वत्र मूढधीः ।
 कुर्वन्नपि तु कृत्यानि कुशलो हि निराकुलः ॥ ५८ ॥
 सुखमास्ते सुखं शेते सुखमायाति याति च ।
 सुखं वक्ति सुखं भुङ्क्ते व्यवहारेऽपि शान्तधीः ॥ ५९ ॥
 स्वभावाद्यस्य नैवार्त्तिर्लोकवत् व्यवहारिणः ।
 महाऋद इवाक्षोभ्यो गतक्लेशः सुशोभते ॥ ६० ॥

सङ्क्षल्य एव, संसारः तदेतुत्वात् सूरयो ज्ञानिनः तां कर्त्तव्यतां
 न पश्यन्ति न सङ्क्षल्यन्ति सङ्क्षल्यरहितत्वात्, कीदृशाः सूरयः
 शून्ये सर्वकार्यक्षये तथा वर्त्तमानघटाद्याकारे व्याकृते आकारः
 आभासो विश्वं येषां ते शून्याकाराः घटाद्याकाराः निरा-
 काराः अतएव निर्विकाराः समा आत्मदर्शिनः, अतएव निरा-
 मयाः सङ्क्षलोपप्लवरहिता इत्यर्थः ॥ ५७ ॥

अकुर्वन्नपि इति । अकुर्वन्नपि मूढधीः सर्वत्र शून्याकार-
 निराकारेषु संक्षोभात् सङ्क्षल्पात् व्यग्रः भवति । लोकदृष्ट्या
 कृत्यानि कुर्वन्नपि कुशलो विद्वान् हि निश्चितं निराकुलो
 निश्चलचित्तः आत्मारामत्वात् एवेत्यर्थः ॥ ५८ ॥

सुखम् इति । प्राक्तनवशात् व्यवहारे जायमाने शान्तधीः
 आत्मनिष्ठबुद्धिर्विद्वान् आत्मसुखम् अनतिक्रम्यैव आस्ते उप-
 विशति शेते आगच्छति गच्छति वक्ति भुङ्क्ते सर्वेन्द्रियव्यापारं
 करोतीत्यर्थः ॥ ५९ ॥

ननु ज्ञानिनोऽपि व्यवहारेषु कथं न खेद इत्यत आह
 स्वभावात् इति । व्यवहारिणः अपि यस्य ज्ञानिनो लोकवत्

निवृत्तिरपि मूढस्य प्रवृत्तिरुपजायते ।

प्रवृत्तिरपि धीरस्य निवृत्तिफलभागिनी ॥ ६१ ॥

परिग्रहेषु वैराग्यं प्रायो मूढस्य दृश्यते ।

देहे विगलिताशस्य क्व रागः क्व विरागता ॥ ६२ ॥

भावनाभावनासक्ता दृष्टिर्मूढस्य सर्वदा ।

भाव्यभावनया सा तु स्वस्थस्यादृष्टिरूपिणी ॥ ६३ ॥

प्राकृतजनवत् आर्त्तिः खेदो न जायते कुतः स्वभावात् साक्षात् कृतानन्दस्य स्वभावादात्मसामर्थ्यादित्यर्थः । स गतक्लेशो ज्ञानी महाहृद इव अक्षोभ्यो निर्विकारः सुशोभते ॥ ६० ॥

निवृत्तिः इति । लोकदृष्ट्या प्रतीयमानापि मूढस्य बाह्येन्द्रियव्यापाराणां निवृत्तिः, प्रवृत्तिस्वरूपैव जायते अहङ्कारादीनामनिवृत्तित्वात्, धीरस्य ज्ञानिनः लोकदृष्ट्या प्रारब्धवशात् प्रतीयमानापि प्रवृत्तिरपि निवृत्तिफलभागिनी मुक्तिपर्यवसायिनी स्यात् । अहं करोमीत्यभिमानाभावादित्यर्थः ॥ ६१ ॥

परिग्रहेषु इति । मूढस्य देहाभिमानिनस्तत्सम्बन्धितया परिग्रहीतेषु धनवैश्मादिषु प्रायो बाहुल्येन वैराग्यं दृश्यते, देहे विगलिताशस्य क्व तत्सम्बन्धिनि पुत्रगृहादी रागः स्यात्, क्व च शत्रुव्याघ्रादी विरागता स्यात्, रागविरागयोरभावे तत्सम्बन्धिषु रागविरागयोर्वक्तमशक्यत्वात् एवेत्यर्थः ॥ ६२ ॥

भावना इति । मूढस्य दृष्टिः सर्वदा भावनायाम् अभावनायां वा सक्ता, अहं भावनां करोमि यदाहमभावनां करोमीत्यहङ्कारात् स्वस्थस्य आत्मनिष्ठस्य तु सा दृष्टिः, भाव्यभावनया दृश्यचिन्तया उपलक्षितापि अदृष्टिरूपिणी दृश्यदर्शनरहितरूपैव स्यात्, अहं करोमीत्यभिमानाभावादित्यर्थः ॥ ६३ ॥

सर्वारम्भेषु निष्कामो यश्चरेद्बालवत् मुनिः ।
 न लेपस्तस्य शुद्धस्य क्रियमाणेऽपि कर्मणि ॥६४॥
 स एव धन्य आत्मज्ञः सर्वभावेषु यः समः ।
 पश्यन् शृण्वन् स्पृशन् जिघ्रन्नश्रन्निस्तर्षमानसः ॥६५॥
 क्व संसारः क्व चाभासः क्व साध्यं क्व च साधनम् ।
 आकाशस्येव धीरस्य निर्विकल्पस्य सर्वदा ॥६६॥
 स जयत्यर्थसन्नासी पूर्णस्वरसविग्रहः ।
 अकृत्रिमोऽनवच्छिन्ने समाधिर्यस्य वर्तते ॥६७॥

ननु सादृश्यभावेन क्रियमाणेऽपि तस्य दृष्टिः कथं दृष्ट्या-
 नालम्बिनीत्याशङ्क्य निष्कामत्वादित्याह सर्वारम्भेषु इति ।
 यो बालवत् निष्कामः सन् प्राक्तनवशात् सर्वारम्भेषु चरति
 प्रवर्तते, तस्य शुद्धस्य अहङ्कारमलवर्जितस्य कर्मणि क्रियमाणे
 लेपो न कर्तृता स्यात् अहङ्काराभावादित्यर्थः ॥ ६४ ॥

एवंविधोऽतिधन्य इत्याह स एव इति । स एव आत्मज्ञः
 धन्य एव नान्यः यः सर्वभावेषु समः आत्मबुद्धिः अतएव निस्तर्ष-
 मानसः विट्प्रणवित्तो भवति, किं कुर्वन् पश्यन् शृण्वन् स्पृशन्
 जिघ्रन् अश्रन् अपि ॥ ६५ ॥

तस्यैव धन्यत्वे युक्तिमाह क्व इति । धीरस्य ज्ञानिनः अत-
 एव सर्वदा विकल्परहितस्य संसारः प्रपञ्चः क्व, अतएव तत्-
 प्रतिभासश्च क्व, अतएव साध्यं स्वर्गादिकं क्व, अतएव साधनं
 यागादिकं क्व न क्वापीत्यर्थः ॥ ६६ ॥

स जयति इति । सः अर्थसन्नासी दृष्टादृष्टप्रयोजनशून्यः
 यतः पूर्णस्वरसः पूर्णस्वभावो विग्रहः स्वरूपं यस्य स पूर्णस्वरस- ।

बहुनात्र किमुक्तेन ज्ञाततत्त्वो महाशयः ।
 भोगमोक्षनिराकाङ्क्षी सदा सर्वत्र नीरसः ॥६८॥
 महदादि जगद्द्वैतं नाममात्रविजृम्भितम् ।
 विहाय शुद्धबोधस्य किं कृत्यमवशिष्यते ॥ ६९ ॥
 भ्रमभूतमिदं सर्वं किञ्चिन्नास्तीति निश्चयी ।
 अलक्ष्यस्फुरणः शुद्धः स्वभावेनैव शाम्यति ॥७०॥

विग्रहो जयति सर्वोत्कर्षेण वर्त्तते, सः कः यस्य अकृत्रिमः
 स्वाभाविकः अनवच्छिन्ने पूर्णस्वरूपे समाधिः वर्त्तते स जयती-
 त्यर्थः ॥ ६७ ॥

ज्ञाततत्त्वस्य तु सर्वत्र निराकाङ्क्षत्वमेव मुख्यं लक्षणमित्याह
 बहुना इति । अत्र ज्ञानिनि बहुना उक्तेन लक्षणेन किं प्रयो-
 जनं, यतो ज्ञाततत्त्वो महाशयः । महाशयत्वं विवृणोति भोग-
 मोक्षनिराकाङ्क्षी इति । भोगमोक्षयोः फलयोः निराकाङ्क्षी
 अतएव सदा सर्वत्र भोगमोक्षसाधनेषु नीरसः निरनुरागः ॥६८॥

किं वा महदादि इति । महदादि महदहङ्कारपञ्च-
 तन्मात्रा पञ्चमहाभूतभैषतिकजगत्तत्त्वं द्वैतं नाममात्रेणैव विजृ-
 म्भितं विभिन्नमिव भातं, न तु वास्तवं “वाचारम्भणं विकारो
 नामधेयं मृत्तिकेत्येव सत्यम्” इति श्रुतेः । अतएव तत्र कल्पना
 विहाय स्थितस्य अतएव शुद्धबोधस्य स्वप्रकाशचिन्मात्रस्वरू-
 पस्य किं कृत्यमवशिष्यते, सर्वदा सच्चिदानन्दाधिगमेनैव कृत-
 कृत्यत्वादिति भावः ॥ ६९ ॥

ननु तथापि अनर्थशान्त्यर्थं प्रयत्नः कर्तव्य इत्याह भ्रम-
 भूतम् इति । अधिष्ठानसाक्षात्कारे सति इदं सर्वं भ्रमभूतं,

शुद्धस्फुरणरूपस्य दृश्यभावमपश्यतः ।

क्व विधिः क्व च वैराग्यं क्व त्यागः क्व शमोऽपि वा ७१
स्फुरतोऽनन्तरूपेण प्रकृतिं च न पश्यतः ।

क्व बन्धः क्व च वा मोक्षः क्व हर्षः क्व विषादता ७२
बुद्धिपर्यन्तसंसारे मायामात्रं विवर्त्तते ।

निर्ममो निरहङ्कारो निष्कामः शोभते बुधः ॥ ७३ ॥
अक्षयं गतसन्तापमात्मानं पश्यतो मुनेः ।

भ्रमेणैव कल्पितम्, अतएव इदं किञ्चित् किमपि वास्तवं
नास्तीति निश्चयी अलक्ष्यस्फुरणः चिन्मात्रप्रतिभासवान् अत-
एव शुद्धः स्वरूपसाक्षात्कारेण बाधिताध्यस्तमलत्वात् स्वभावे-
नैव शान्तो न तु शान्त्यर्थं ज्ञानातिरिक्तमपेक्ष्यमित्यर्थः ॥ ७० ॥

शुद्ध इति । शुद्धस्फुरणरूपस्य स्वप्रकाशचिद्रूपस्य अतएव
दृश्यभावं दृश्यपदार्थम् अपश्यतः, क्व कुत्र कर्मणि विधिः, क्व
केषु वा विषयेषु वैराग्यं, क्व केषु पदार्थेषु त्यागः, क्व केभ्यः
पदार्थेभ्यः शमोऽपि वा कार्यः । दृश्यपदार्थस्यैवास्फुरणात्
इत्यर्थः ॥ ७१ ॥

स्फुरतः इति । चिद्रूपेणैव प्रकाशमानस्य बन्धादिकं नास्ति
इत्यर्थः ॥ ७२ ॥

किञ्च बुद्धि इति । बुद्धिः आत्मज्ञानमेव पर्यन्तो नाशो
यस्य तस्मिन् संसारे मायामात्रं मायाशबलितं चैतन्यं विव-
र्त्तते, अतात्त्विकं जगदाकारं प्राप्नोति अतो बुधो विद्वानतात्त्विके
शरीरे निरहङ्कारः तत्सम्बन्धिनि कलत्रादौ निर्ममः, अतएव
निष्कामः अतएव शोभते दीप्यते कामनावृत्तत्वात् ॥ ७३ ॥

क्व विद्या च क्व वा विश्वं क्व देहोऽहं ममेति वा ॥ ७४ ॥
 निरोधादीनि कर्माणि जहाति जडधीर्यदि ।
 मनोरथान् प्रलापांश्च कर्तुमाप्नोत्यतत्क्षणात् ॥ ७५ ॥
 मन्दः श्रुत्वापि तद्वस्तु न जहाति विमूढताम् ।
 निर्विकल्पो बहिर्यत्नादन्तर्विषयलालसः ॥ ७६ ॥
 ज्ञानाङ्गलितकर्मा यो लोकदृष्ट्यापि कर्मकृत् ।
 नाप्नोत्यवसरं कर्तुं वक्तुमेव न किञ्चन ॥ ७७ ॥

अक्षयम् इति । अक्षयम् अविनाशिनम्, अतएव सन्ताप-
 रहितम् आत्मानं पश्यतो मुनेः, क्व विद्या क्व शास्त्राणीत्यर्थः ।
 क्व च वा विश्वं क्व च देहः अहं ममेति वा क्व, आत्मातिरिक्तस्य
 विद्याविद्यादेः स्मरणादित्यर्थः ॥ ७४ ॥

आत्मज्ञस्य द्वैतानर्थनिवृत्तिरित्युक्तमज्ञस्य तु चित्तनिरोधा-
 दीनि अपि कर्माणि कुञ्जरशौचप्रायाणीत्याह निरोधादीनि
 इति । यदि जडधीः चित्तनिरोधादीनि जहाति, तर्हि अतत्-
 क्षणात् अस्मादेव क्षणादारभ्य मनोरथान् प्रलापान् लक्षणया
 सर्वव्यापारान् कर्तुमाप्नोति प्रवर्तते । तथा च मूढस्य चित्त-
 निरोधादिकमकिञ्चित्करमित्यर्थः ॥ ७५ ॥

मूढस्य आत्मश्रवणमप्यनर्थकमित्याह मन्द इति । मन्दो
 मूर्खस्तदात्मवस्तु श्रुत्वापि विमूढतां न जहाति, मलिनचित्तस्य
 श्रवणादपि ज्ञानानुदयात् । अतएव मूढः यत्नात् बहिर्दृष्ट्या
 निर्विकल्पो निर्व्यापारोऽपि अन्तर्मनसि विषये यत्नात्त्रोलुपो
 भवतीत्यर्थः ॥ ७६ ॥

ज्ञानी तु लोकदृष्ट्या कर्म कुर्वाणोऽपि अकर्त्ता एव इत्याह

क तमः क प्रकाशो वा हानं क च न किञ्चन ।
 निर्विकारस्य धीरस्य निरातङ्गस्य सर्वदा ॥ ७८ ॥
 क धैर्यं क विवेकित्वं क निरातङ्गतापि वा ।
 अनिर्वाच्यस्वभावस्य निःस्वभावस्य योगिनः ॥ ७९ ॥
 न स्वर्गो नैव नरको जीवन्मुक्तिर्न चैव हि ।
 बहुनात्र किमुक्तेन योगदृष्ट्या न किञ्चन ॥ ८० ॥
 नैव प्रार्थयते लाभं नालाभेनानुशोचति ।

ज्ञानात् इति । यः ज्ञानात् गलितकर्मा गलितक्रियाध्यासः स
 लोकदृष्ट्या कर्मकृदपि किञ्चन कर्तुं वक्तुमेव अवसरं नाप्नोति,
 अहं कर्म करिष्यामीति वक्तुमपि अवसरं नाप्नोति । कर्माव-
 सरस्तु दुरापास्त इति भावः ॥ ७७ ॥

विद्वांस्तु तमःप्रकाशादिकं न पश्यतीत्याह क इति ।
 धीरस्य ज्ञानिनः, अत एव निर्विकारस्य निरस्तमोहादि-
 विकारस्य तमः क. तमसोऽभावे च तन्निरूप्यः प्रकाशो वा क
 निरातङ्गस्य कालादिभयशून्यस्य हानं क च, न कुत्रेत्यर्थः ।
 अनुरागादिशून्यत्वाच्च किञ्चन किमप्यादानादिकर्मापि क च
 न, न कुत्रापीत्यर्थः ॥ ७८ ॥

ज्ञानी तु अनिर्वाच्यस्वभाव इत्याह क धैर्यमिति । योगिनः
 ज्ञानिनः, अत एव निःस्वभावस्य अत एव अनिर्वाच्यस्वभा-
 वस्य धैर्यं क, विवेकित्वं च क, निरातङ्गता निर्भयता अपि
 क इत्यर्थः ॥ ७९ ॥

ज्ञानिनः तत्त्वदृष्ट्या तु स्वर्गनरकमोक्षादिकं किञ्चिदपि
 नास्तीत्याह न स्वर्गः इति । सुगमः श्लोकः ॥ ८० ॥

धीरस्य शीतलं चित्तममृतेनैव पूरितम् ॥ ८१ ॥
 न शान्तं स्तौति निष्कामो न दुष्टमपि निन्दति ।
 समदुःखमुखस्तृप्तः किञ्चित् कृत्यं न पश्यति ॥ ८२ ॥
 धीरो न द्वेष्टि संसारमात्मानं न दिदृक्षति ।
 हर्षामर्षविनिर्मुक्तो न मृतो न च जीवति ॥ ८३ ॥
 निःस्नेहः पुत्रदारादौ निष्कामो विषयेषु च ।
 निश्चिन्तः स्वशरीरेऽपि निराशः शोभते बुधः ॥ ८४ ॥

ज्ञाननिश्चितं तु प्रार्थनानुतापादिविकाररहितत्वादमृते-
 नैव परमानन्देनैव पूरितमित्याह नैव इति । लाभं न प्रार्थ-
 यते, अलाभेन सुवर्णाद्यलाभेन न अनुशोचति । अत एव
 धीरस्य चित्तममृतेनैव परमानन्देनैव पूरितं सत् शीतल-
 माध्यात्मिकादितापरहितमित्यर्थः ॥ ८१ ॥

उक्तप्रायमेवार्थं पुनःपुनरङ्गिविशेषेण वर्णयति । ज्ञान-
 दशायाः सर्वोत्कृष्टत्वख्यापनाय न शान्तमिति । निष्कामो
 विद्याकामकर्महीनो ज्ञानो शान्तं शान्त्यादिशुद्धसत्त्वगुणयुक्तं
 न स्तौति नापि दुष्टं निन्दति, दमः सन् समदुःखसुखो
 भवति, निष्कामत्वात् किञ्चित्कृत्यं न पश्यति ॥ ८२ ॥

धीरः इति । धीरो ज्ञानो संसारं न द्वेष्टि, संसारादर्शि-
 त्वात् बाधितानुसन्धानाद्वा, तथा आत्मानं न दिदृक्षति, अवास-
 साच्चात्कारत्वात् । अत एव हर्षामर्षविनिर्मुक्तः तथा जीवन्-
 मरणादिरहितः सदैकरूपत्वादित्यर्थः ॥ ८३ ॥

निःस्नेहः इति । निराशो बुधः शोभते दीप्यते, कीदृशः

तुष्टिः सर्वत्र धीरस्य यथापतितवर्त्तिनः ।
 स्वच्छन्दं चरते देशान्यत्रास्तमितशायिनः ॥ ८५ ॥
 पततूदेतु वा देहो नास्य चिन्ता महात्मनः ।
 स्वभावभूमिविश्रान्तिविस्मृताशेषसंसृतेः ॥ ८६ ॥
 अकिञ्चनः कामचारो निर्द्वन्द्वश्चिन्नसंशयः ।
 असक्तः सर्वभावेषु केवलो रमते बुधः ॥ ८७ ॥
 निर्ममः शोभते धीरः समलोष्टाश्मकाञ्चनः ।

पुत्रदारादौ निःस्नेहः प्रीतिरहितः, विषयेषु निष्कामः भोगि-
 च्छारहितः, स्वशरीरेऽपि भोजनादिचिन्तारहितः ॥ ८४ ॥

तुष्टिः इति । धीरस्य ज्ञानिनः, यथापतितेन यथाप्राप्तेन
 वर्त्तते तिष्ठति तस्य यथापतितवर्त्तिनः, सर्वत्र प्रारब्धप्राप्ते सद-
 सद्भूतुनि च तुष्टिः आत्मतोष एव चरतः तथा, स्वच्छन्दम्
 अनपेक्षित प्रारब्धवशान्नानादेशान् विचरतः यत्र वने वा नगरे
 वा सूर्योऽस्तमितः तत्रैव शायिनः शयनं कुर्वत एवेत्यर्थः ॥ ८५ ॥

पततु इति । देहः पततु स्त्रियतां वा अथवा उदेतु जीवतु
 वा, उभयथापि अस्य ज्ञानिनः चिन्ता न भवति, कौटुशस्य
 स्वभावो नाम निजात्मस्वरूपं स एव भूमिः तत्र विश्रान्त्या
 विस्मृत-समस्तसंसारस्य ॥ ८६ ॥

अकिञ्चनः इति । केवलो निर्विकारो बुधो रमते, कौटुशः
 अकिञ्चनः नास्ति किञ्चित् परिगृहीतं यस्य सः अकिञ्चनः ।
 अत एव कामचारः विधिनिषेधाद्यकिङ्करः स्वच्छन्दचारो,
 अत एव निर्द्वन्द्वः सुखदुःखादिशून्यः चिन्नसंशयः द्वैतसंशयशून्यः
 सर्वेषु भावेषु विषयेषु असक्तः आसङ्गशून्य एवेत्यर्थः ॥ ८७ ॥

सुभिन्नहृदयग्रन्थिर्विनिर्धूतरजस्तमः ॥ ८८ ॥
 सर्वज्ञानवधानस्य न किञ्चिद्वासना हृदि ।
 मुक्तात्मनो विद्वत्स्य तुलना केन जायते ॥ ८९ ॥
 जानन्नपि न जानाति पश्यन्नपि न पश्यति ।
 ब्रुवन्नपि न च ब्रूते कोऽन्यो निर्वासनादृते ॥ ९० ॥
 भिक्षुर्वा भूपतिर्वापि यो निष्कामः स शोभते ।
 भावेषु गलिता यस्य शोभनाशोभना मतिः ॥ ९१ ॥

निर्ममः इति । धीरो ज्ञानी शोभते दीप्यते यतो
 निर्ममः, अत एव समलोष्टाश्मकाच्चनः ज्ञानबलेन सुभिन्नो
 हृदयग्रन्थिः अहङ्कारो यस्य स तथा, विनिर्धूते रजस्तमसो
 यस्य सः ॥ ८८ ॥

सर्वज्ञ इति । सर्वज्ञ सर्वेषु विषयेषु अनवधानस्य एका-
 ग्रतारहितस्य तथा न किञ्चिद्वासना हृदि मुक्तात्मनः कर्तृत्वा-
 दध्यासरहितात्मनः अत एव आत्मानन्देन विशेषतस्तृप्तस्य केन
 तुलना जायते ज्ञानिन्वतिरिक्तस्य ईदृशस्याभावादित्यर्थः ॥ ८९ ॥

अतुलनामेव विशेषेण विशदयति जानन् इति । निर्वा-
 सनात् ज्ञानिनः ऋते अन्यः को लोकदृष्ट्या मनसा जानन्नपि
 वस्तुतो न जानाति । तथा चक्षुषा पश्यन्नपि वस्तुतो न
 पश्यति, ब्रुवन्नपि न च ब्रूते, कर्तृत्वाभिमानाभावादित्यर्थः ॥ ९० ॥

भिक्षुः इति । यस्य ज्ञानिनः उत्कृष्टेषु भावेषु शोभना
 अपकृष्टेषु अशोभनत्वावगाहिनी मतिः गलिता । अतएव यो
 निष्कामः स भूपतिः जनक्रादिवत् भिक्षुर्वा याज्ञवल्क्यादिवत्
 शोभते एव, भावेषु निर्विकल्पत्वात् राज्यं न बन्धयेत्यर्थः ॥ ९१ ॥

क्व स्वाच्छन्द्यं क्व सङ्कोचः क्व वा तत्त्वविनिश्चयः ।
 निर्व्याजार्जवभूतस्य चरितार्थस्य योगिनः ॥६२॥
 आत्मविश्रान्तिदृष्टेन निराशेन गतार्त्तिना ।
 अन्तर्यदनुभूयेत तत्त्वथं कस्य कथ्यते ॥ ६३ ॥
 सुप्तोऽपि न सुषुप्तौ च स्वप्नेऽपि शयितो न च ।
 जाग्रतेऽपि न जागर्त्ति धीरस्तृप्तः पदेपदे ॥ ६४ ॥
 क्षः सचिन्तोऽपि निश्चिन्तः सेन्द्रियोऽपि निरिन्द्रियः
 सुबुद्धिरपि निर्वुद्धिः साहङ्कारोऽनहङ्कृतिः ॥६५॥

क्व इति । योगिनः निर्व्याजं निष्कपटं यत् आर्जवम् ऋजु-
 बुद्धिस्तद्रूपस्य आत्मनिष्ठत्वात्, चरितार्थस्य पूर्णार्थनाम्नः अर्थ-
 नान्मो वा अन्यत्र स्वाच्छन्द्यं स्वेच्छाचारित्वं क्व तथा सङ्कोचः
 प्रवृत्त्यादिसञ्चरणं क्व तत्त्वनिश्चयः क्व, कर्तृत्वं वा क्व, कर्तृत्वा-
 ध्यासाभावात् ॥ ६२ ॥

आत्मविश्रान्तिदृष्टेन इति । आत्मनि विश्रान्त्या स्थित्या
 दृष्टेन अतएव आशारहितेन अतएव गतार्त्तिना गतदुःखेन
 ज्ञानिना यत् अन्तःकरणे अनुभूयेत तत्त्वथं कं प्रकारं धर्म-
 साश्रित्य कथ्यते, प्रकृत्यैव धर्मस्याभावात् कस्य वा अधिकारिणः
 कथ्यते तादृशाधिकारिणोऽभावादित्यर्थः ॥ ६३ ॥

सुप्तः इति । धीरः सुषुप्तौ न सुप्तः स्वप्नेऽपि शयितो न च
 जाग्रतेऽपि न जागर्त्ति, अवस्थावती या बुद्धिस्तद्वियुक्तात्मज्ञान-
 त्वात् । अतएव इदमेवाभिप्रेत्याह पदे पदे इति । क्षणे क्षणे
 अविरतं नित्यानन्दानुभवसन्तुष्टः ॥ ६४ ॥

न सुखी न च वा दुःखी न विरक्तो न सङ्गवान् ।
 न मुमुक्षुर्न वा मुक्तो न किञ्चिन्न च किञ्चन ॥८६॥
 विक्षेपेऽपि न विक्षिप्तः समाधौ न समाधिमान् ।
 जाड्येऽपि न जडो धन्यः पाण्डित्येऽपि न पण्डितः ॥८७॥
 मुक्तो यथास्थितिमस्थः कृतकर्तव्यनिर्वृतः ।
 समः सर्वत्र वैदृष्णाग्रान्न स्मरत्यकृतं कृतम् ॥८८॥
 न प्रीयते वन्द्यमानो निन्द्यमानो न कुप्यति ।

ज्ञः इति । ज्ञो ज्ञानी लोकदृष्ट्या चिन्तादिसहितीऽपि
 वस्तुतस्तद्रहितः, विविक्तात्मदर्शित्वादित्यर्थः ॥ ८५ ॥

न सुखी इति । लोकगत्या सुखीत्यादिरूपोऽपि वस्तुत-
 स्तद्रहितः, अन्तःकरणाध्यासरहितत्वात्, न विरक्तो विषये
 द्वेषाभावात्, न वा मुक्तः पूर्वमपि बन्धनाभावात् तथा किञ्चिन्न
 सदैकरूपत्वात् तथा किञ्चन न अनिर्वाच्यत्वात् ॥ ८६ ॥

विक्षेपेऽपि इति । धन्यो ज्ञानी लोकदृष्ट्या विक्षेपेऽपि
 वस्तुतो न विक्षिप्तः, स्वप्रकाशात्मानुभवात्, लोकदृष्ट्या समाधौ
 प्रतीयमाने अपि न समाधिमान्, कर्तृत्वाध्यासाभावात्, लोक-
 दृष्ट्या जाड्ये प्रतीयमाने अपि न जडः स्नानुभवशालित्वात्,
 लोकदृष्ट्या पाण्डित्ये प्रतीयमाने अपि न पण्डितः, पण्डितोऽह-
 मित्यभिमानाभावात् ॥ ८७ ॥

मुक्तः इति । मुक्तः प्रारब्धवशात् यथा प्राप्तस्थितौ सत्यामपि
 स्वस्थचित्तः तथा कृते पूर्वकृते कर्तव्ये च करिष्यमाणे कर्मणि
 निर्वृतः सन्तुष्टः अभिनिवेशोद्देशशून्यः, अतएव च सर्वत्र समः
 वैदृष्णाग्रात् इदम् अकृतम् इदं च कृतम् इति न स्मरति ॥८८॥

नैवोद्विजति मरणे जीवने नाभिनन्दति ॥८६॥

न धावति जनाकीर्णं नारण्यमुपशान्तधीः ।

यथातथा यत्रतत्र सम एवावतिष्ठते ॥ १०० ॥

अथ आत्मविश्रान्त्यष्टकं नामैकोनविंशप्रकरणं प्रारभ्यते ।

तत्त्वविज्ञानसन्दंशमादाय हृदयोदरात् ।

नानाविधपरामर्शशत्योद्धारः कृतो मया ॥ १ ॥

न प्रीयते इति । कैश्चित् स्वात्मन् वन्द्यमानोऽपि न तुष्यति
विन्द्यमानोऽपि न कुप्यति मरणे उपस्थिते सति उद्देगं न
प्राप्नोति, आत्मनो निवृत्तत्वानुसन्धानात्, अतएव जीवने सति
नाभिनन्दति न तुष्यति ॥ ८६ ॥

न धावति इति । उपशान्तधीः पुरुषः जनाकीर्णं प्रदेशं
न अनुधावति, न अपि अरण्यं सर्वत्र शान्तत्वात् यथा तथा
जनसम्पर्देन तदसम्पर्दप्रकारेण वा यत्र तत्र कने वा पत्तने
वा सम एव स्वस्थचित्त एव अवतिष्ठते प्राप्त्यात्मसाक्षात्कार-
त्वात् ॥ १०० ॥

इति शान्तिशतकं नामाष्टादशप्रकरणं समाप्तम् ।

साध्यसाधनरूपेण ज्ञाते ज्ञाने गुरोर्मुखात् ।

शिष्यश्चात्मनि विश्रान्तिमष्टभिः प्राह सस्फुटम् ॥

एवं तत्त्वज्ञानिनः स्वभावभूता शान्तिं श्रुत्वा स्वकृतार्थतया
गुरुं परितोषयितुमात्मविश्रान्त्यष्टकं शिष्यः स्वयमाह तत्त्व-
विज्ञानसन्दंशम् इति । हे गुरो ! मया भवतः सकाशात् तत्त्व-
विज्ञानोपदेशकरूपं सन्दंशं लोहकारोपकरणम् आदाय स्व-

आत्मविश्रान्त्यष्टकं नामैकोनविंशतितमप्रकरणम् । १०१

क्व धर्मः क्व च वा कामः क्व चार्थः क्व विवेकिता ।
क्व द्वैतं क्व च वाऽद्वैतं स्वमहिम्नि स्थितस्य मे ॥२॥
क्व भूतं क्व भविष्यद्वा वर्त्तमानमपि क्व वा ।
क्व देशः क्व च वा नित्यं स्वमहिम्नि स्थितस्य मे ॥३॥
क्व चात्मा क्व च वानात्मा क्व शुभं क्वाशुभं तथा ।
क्व चिन्ता क्व च वाचिन्ता स्वमहिम्नि स्थितस्य मे ॥४॥
क्व स्वप्नः क्व सुषुप्तिर्वा क्व च जागरणं तथा ।

हृदयोदरात् नानाविधपरामर्श एव यत् शब्दं तस्य उद्धारः
अपहारः कृतः ॥ १ ॥

एतदेव स्पष्टयति । क्व धर्मः इति । धर्मार्थकामा अपि
हृदयोदरान्निरस्ताः क्षयिष्णुत्वादित्यर्थः । स्वमहिम्नि स्थितस्य
मे मम विवेकिता क्व, द्वैतं वाऽद्वैतं च क्व, चिन्मात्रविश्रान्तस्य
विवेकानुपयोगात्, “उत्तीर्णं तु परे पारे नौकायाः किं प्रयो-
जनम्” इति न्यायात्, द्वैतस्य च ज्ञानबाधितत्वात्, अद्वैतस्य
द्वैतसापेक्षत्वेनास्वाभाविकत्वाद्विवेकादयोऽपि मम न सन्ती-
त्यर्थः ॥ २ ॥

क्व द्वैतमित्युक्तमेव विशेषतः प्रपञ्चयति क्व भूतम् इति ।
कालस्यापि ममास्कूर्तेस्तदुपाधिका भूतभविष्यद्वर्त्तमाना अपि
न सन्तीत्यर्थः । नित्यं स्वमहिम्नि स्थितस्य मे देशः अपि
नास्तीत्यर्थः ॥ ३ ॥

क्व चात्मा इति । अतति व्याप्नोतीति आत्मा सर्वं व्याप्य-
मपेक्ष्य कथ्यते, स्वमहिम्नि स्थितस्य च मम आत्मादिकं नास्ती-
त्यर्थः ॥ ४ ॥

क तुरीयं भयं वापि स्वमहिम्नि स्थितस्य मे ॥५॥
 क दूरं क समीपं वा बाह्यं काभ्यन्तरं क वा ।
 क स्थूलं क च वा सूक्ष्मं स्वमहिम्नि स्थितस्य मे ॥६॥
 क मृत्युर्जीवितं वा क लोकाः कास्य क लौकिकम् ।
 क लयः क समाधिर्वा स्वमहिम्नि स्थितस्य मे ॥७॥
 अलं त्रिवर्गकथया योगस्य कथयाप्यलम् ।
 अलं विज्ञानकथया विश्रान्तस्य समात्मनि ॥८॥

क स्वप्नः इति । स्वप्नादयो बुद्धेरेवावस्था मम न सन्ति,
 एतत्त्रितयाभावे तं निरूप्य तुरीयावस्थापि मम नास्ति तथा
 अयादयोऽपि अन्तःकरणधर्मा मम न सन्तीत्यर्थः ॥ ५ ॥

क दूरम् इति । सर्वत्र परिपूर्णस्य मम दूरसमीपादिकं
 नास्ति, पूर्णमात्रदर्शिनो मम स्थूलसूक्ष्मदृष्टिरपि नास्तीत्यर्थः
 ॥ ६ ॥

क मृत्युः इति । कालत्रयेऽपि सद्रूपस्य मम जीवितमरणे
 न स्तः, पूर्णमात्रदर्शिनोऽस्य मम लोका भूरादयो न सन्ति,
 लौकिकं कार्यमपि नास्ति, पूर्णस्य मम लक्ष्ये लयः क च समा-
 धिश्च क ॥ ७ ॥

अलम् इति । धर्मार्थकामकथया योगाभ्यासकथया विज्ञान-
 कथया वा अलम् आत्मनि विश्रान्तस्य मम एतैः प्रयोजन-
 भावादित्यर्थः ॥ ८ ॥

इति आत्मविश्रान्त्यष्टकं नामैकोनविंशतिकप्रकरणम् ।

शिष्यप्रोक्तं जीवन्मुक्तिः नाम विंशतिकप्रकरणम् । १०३

अथ शिष्यप्रोक्तं जीवन्मुक्तिचतुर्दशकं नाम
विंशतिकप्रकरणं प्रारभ्यते ।

क्व भूतानि क्व देहो वा केन्द्रियाणि क्व वा मनः ।
क्व शून्यं क्व च नैराश्यं मत्स्वरूपे निरञ्जने ॥ १ ॥
क्व शास्त्रं क्वात्मविज्ञानं क्व वा निर्विषयं मनः ।
क्व तृप्तिः क्व विदृष्टात्वं गतद्वन्द्वस्य मे सदा ॥ २ ॥
क्व विद्या क्व च वाविद्या क्वाहं क्वेदं मम क्व वा ।
क्व बन्धः क्व च वा मोक्षः स्वरूपस्य क्व रूपिता ॥ ३ ॥

आत्मविश्रान्त्यभिव्यक्तिस्रभावां मुक्तिशालिनौम् ।

जीवन्मुक्तिदशां शिष्यश्चतुर्दशभिरब्रवीत् ॥

प्रागुक्तात्मविश्रान्तैः फलोभूतां विदुषः स्वभावभूतां जीव-
न्मुक्तिदशां शिष्यश्चतुर्दशश्लोकैर्निरूपयति क्व भूतानि इति ।
निरञ्जने सर्वोपाधिमलशून्ये मत्स्वरूपे भूतदेहेन्द्रियमनांसि
क्व, तर्हि किं शून्यमस्ति नेत्याह क्व शून्यम् इति । न हि सदा-
त्मनि सति शून्यं सम्भवतीत्यर्थः । मयि नैराश्यम् अपि स्वाभा-
विकं न आशानिरूप्यत्वादित्यर्थः ॥ १ ॥

क्व इति । सदा गतद्वन्द्वस्य मे मम शास्त्रं क्व तज्जन्यं
विज्ञानं च क्व, आत्मविश्रान्त्या सर्वस्य गलितप्रायत्वात्, निर्वि-
षयं मनः अपि न, तस्यापि गलितप्रायत्वात् अतएव तृप्तिरपि
न, तथा तृप्तिसाध्यं विदृष्टाच्चित्तत्वमपि न, चित्तस्यैव गलित-
प्रायत्वादित्यर्थः ॥ २ ॥

क्व विद्या इति । मयि क्व विद्याद्यहङ्कारधर्माः इदं बाह्यं
वस्तुजातं क्व, ज्ञानं क्व, मम सम्बन्धः क्व, द्वितीयस्य सम्बन्धिनो-

क प्रारब्धानि कर्माणि जीवन्मुक्तिरपि क वा ।
 क तद्विदेहकैवल्यं निर्विशेषस्य सर्वदा ॥ ४ ॥
 क कर्त्ता क च वा भोक्ता निष्क्रियं स्फुरणं क वा ।
 कापरोक्षं फलं वा क निःस्वभावस्य मे सदा ॥ ५ ॥
 क लोकः क मुमुक्षुर्वा क योगी ज्ञानवान् क वा ।
 क बद्धः क च वा मुक्तः स्वस्वरूपेऽहमद्वये ॥ ६ ॥
 क सृष्टिः क च संहारः क साध्यं क च साधनम् ।
 क साधकः क सिद्धिर्वा स्वस्वरूपेऽहमद्वये ॥ ७ ॥
 क प्रमाता प्रमाणं वा क प्रमेयं क च प्रमा ।

ऽभावात्, तथा बन्धमोक्षौ अपि धर्मौ क, अत्र हेतुमाह स्वरूपस्य इति । निर्विशेषस्वरूपस्य मम रूपिता धर्मवार्त्ता क, तथा च निर्धर्मके मयि न विद्यादयोऽपि धर्माः सन्तीति फलितार्थः ॥ ३ ॥

क प्रारब्धानि इति । क प्रारब्धानि कर्माणि, तथा जीवन्मुक्तिः तथा विदेहकैवल्यम् एते धर्माः सदा निर्विशेषस्य मे न सन्तीत्यर्थः ॥ ४ ॥

क कर्त्ता इति । सदा निःस्वभावस्य मे कर्तृत्वभोक्तृत्वनिष्क्रियस्फुरणानि क, अतएव अपरोक्षं वृत्तिरूपं च ज्ञानं क, फलं विषयावच्छिन्नं यत् फलं चैतन्यं क इत्यर्थः ॥ ५ ॥

क लोकः इति । अहम् इत्येवं रूपे अद्वये अहमद्वये आत्मा-हेते स्वस्वरूपे सति लोकः क मुमुक्षुः क योगी क ज्ञानवान् अपि बद्धः क मुक्तश्च क इत्यर्थः ॥ ६ ॥

क सृष्टिः इति । अहमद्वये आत्माहेते स्वस्वरूपे सति सृष्टिसंहारौ साध्यसाधने साधकः सिद्धिर्वा क ॥ ७ ॥

शिथ्यप्रोक्तं जीवन्मुक्ति० नाम विंशतिकप्रकरणम् । १०५

क्व किञ्चित् क्व न किञ्चिद्वा सर्वदा विमलस्य मे ८

क्व विक्षेपः क्व चैकाग्र्यं क्व निर्बोधः क्व मूढता ।

क्व हर्षः क्व विषादो वा सर्वदा निष्क्रियस्य मे ॥ ९ ॥

क्व चैष व्यवहारो वा क्व च सा परमार्थता ।

क्व सुखं क्व च वा दुःखं निर्विमर्शस्य मे सदा ॥ १० ॥

क्व माया क्व च संसारः क्व प्रीतिर्विरतिः क्व वा ।

क्व जीवः क्व च तद्ब्रह्म सर्वदा विमलस्य मे ॥ ११ ॥

क्व प्रवृत्तिर्निवृत्तिर्वा क्व मुक्तिः क्व च बन्धनम् ।

कूटस्थनिर्विभागस्य स्वस्थस्य मम सर्वदा ॥ १२ ॥

क्व प्रमाता इति । सर्वदा विमलस्य उपाधिसम्बन्धमल-
शून्यस्य मे प्रमातृप्रमाणप्रमेयप्रमासम्बन्धः क्व, मम किञ्चित्
सामान्यतोऽन्यत् पदार्थमात्रं क्व, न च किञ्चिद्वा क्व, पदार्थ-
भावेऽपि मम क्व, सर्वथा सम्बन्धशून्यत्वादित्यर्थः ॥ ८ ॥

क्व विक्षेपः इति । सर्वदा निष्क्रियस्य मे विक्षेपादिका
क्रिया क्व इत्यर्थः ॥ ९ ॥

क्व चैषः इति । सदा निर्विमर्शस्य विशेषतो वृत्तिज्ञान-
शून्यस्य व्यवहारो व्यावहारिकपदार्थज्ञानं क्व, परमार्थताज्ञानं
च क्व, सुखदुःखादिकमपि क्व इत्यर्थः ॥ १० ॥

क्व माया इति । सर्वदा विमलस्य उपाधिमलशून्यस्य मे
मायासंसारौ प्रीतिर्विरतिश्च वैराग्यं क्व, जीवभावो ब्रह्मभावश्च
क्व, कार्योपाध्यभावे जीवत्वस्य वक्तुमशक्यत्वाद्व्याध्यवस्तुना-
मभावे ब्रह्मत्वस्य च वक्तुमशक्यत्वादित्यर्थः ॥ ११ ॥

क्व प्रवृत्तिः इति । कूटस्थस्य निष्क्रियस्य तथा निर्विभागस्य

कोपदेशः क्व वा शास्त्रं क्व शिष्यः क्व च वा गुरुः ।
 क्वचास्ति पुरुषार्थी वा निरुपाधेः शिवस्य मे ॥ १३ ॥
 क्वचास्ति क्व च वा नास्ति क्वास्ति चैकं क्व च द्वयम् ।
 बहुनात्र किमुक्तेन किञ्चिन्नोत्तिष्ठते मम ॥ १४ ॥
 अथ संख्याक्रमव्याख्यानं नामैकविंशतितमप्रकरणं प्रारभ्यते ।
 दश षट् चोपदेशे स्युः श्लोकाश्च पञ्चविंशतिः ।
 सत्यात्मानुभवोच्चासे उपदेशे चतुर्दश ॥ १ ॥

भेदरहितस्य सर्वदा स्वस्थस्य मम प्रवृत्तिनिवृत्तौ क्व, मुक्तिबन्धने
 च क्व इत्यर्थः ॥ १२ ॥

क्व उपदेशः इति । निरुपाधेः उपाधिशून्यस्य तथा शिवस्य
 नित्यानन्दस्वरूपस्य उपदेशक्रिया क्व, उपदेशकं शास्त्रं च क्व,
 मायाद्युपाध्यभावे तत्कृतोपदेशस्य चाभावात् । अतएव शिष्यः
 गुरुश्च क्व, स्वयं शिवस्वरूपस्य च पुरुषार्थी वा क्व चास्ति ॥ १३ ॥

जीवन्मुक्तदशामुपसंहरति क्व चास्ति इति । मम अस्ति
 इति न स्फुरति । असत्त्वापेक्षत्वात् सत्त्वस्य, तथा नास्ति
 इत्यपि न स्फुरति सत्त्वापेक्षत्वान्नास्तित्वस्य, अतएव मिथः
 सापेक्षत्वात् चैकत्वद्वित्वेऽपि मम न स्तः, प्रत्येकं व्यक्तिभेदेन
 निषेधस्य कल्पकोटिभिरपि वक्तुमशक्यत्वात् । सामान्यत आह
 बहुना इति । बहुना उक्तेन किं प्रयोजनं मम चिदेकरूपस्य
 किञ्चिद् अपि न उत्तिष्ठते न प्रकाशत इत्यर्थः ॥ १४ ॥

इति जीवन्मुक्तिचतुर्दशकं नाम विंशतिप्रकरणम् ।

विनये बुद्धिसौकर्यमुद्दिश्य ग्रन्थकृतस्वयम् ।

श्लोकसंख्यां पुरस्कृत्य प्राहानुक्रमणीं स्फुटाम् ॥

षडुल्लासे लये चैवोपदेशे च चतुश्चतुः ।
 पञ्चकं स्यादनुभवे बन्धमोक्षे चतुष्ककम् ॥ २ ॥
 निर्वेदोपशमे ज्ञाने एवमेवाष्टकं भवेत् ।
 यथासुखे सप्तकं च शान्तौ स्याद्देदसम्मितम् ॥ ३ ॥
 तत्त्वोपदेशे विंशच्च दश ज्ञानोपदेशके ।
 तत्त्वस्वरूपे विंशच्च शमे च शतकं भवेत् ॥ ४ ॥

दश षट् इति । षट् दश षोडश श्लोकाः गुरुणोपदेशे स्युः,
 सन्ति प्रथमे प्रकरणे पञ्चविंशतिः श्लोकाः शिष्योक्तानुभवोल्लासे
 द्वितीयप्रकरणे स्युः चतुर्दश श्लोकाः पुनर्गुरुणाक्षेपमुद्रयोक्तोप-
 देशाख्ये तृतीयप्रकरणे स्युः ॥ १ ॥

षट् उल्लासे इति । षट् श्लोकाः शिष्यप्रोक्तानुभवोल्लासे चतुर्थ-
 प्रकरणे स्युः, चत्वारः श्लोका गुरुप्रोक्ते लयाख्ये पञ्चमे प्रकरणे
 स्युः, पुनश्चत्वारः श्लोका गुरुप्रोक्ते प्रतिवादिस्त्रिद्वलयनिषेधोप-
 देशाख्ये षष्ठे प्रकरणे स्युः, श्लोकानां पञ्चकं शिष्यप्रोक्तेऽनु-
 भवाख्ये सप्तमे प्रकरणे स्यात् । श्लोकानां चतुष्कं गुरुप्रोक्ते
 बन्धमोक्षेऽष्टमे प्रकरणे स्यात् ॥ २ ॥

निर्वेदोपशमे इति । श्लोकाष्टकं गुरुप्रोक्ते निर्वेदाख्ये नवमे
 प्रकरणे स्यात्, गुरुप्रोक्तसुपशमाष्टकं नाम दशमं प्रकरणम्,
 गुरुप्रोक्तं ज्ञानाष्टकं नामैकादशं प्रकरणम्, शिष्यप्रोक्तम् एव-
 मेवाष्टकं नाम द्वादशं प्रकरणम्, शिष्यप्रोक्तं यथासुखसप्तकं
 नाम त्रयोदशं प्रकरणम्, शिष्यप्रोक्तं शान्तिचतुष्कं नाम चतु-
 र्दशं प्रकरणम् ॥ ३ ॥

तत्त्वोपदेशे इति । विंशति श्लोका गुरुप्रोक्ते तत्त्वोपदे-

अष्टकं चात्मविश्रान्तौ जीवन्मुक्तौ चतुर्द ।

षट् संख्याक्रमविज्ञाने ग्रन्थैकात्म्यं तत परम् ॥५॥

विशत्येकमितैः खण्डैः श्लोकैरात्माग्निमध्यखैः ।

अवधूतानुभूतेश्च श्लोकाः सख्याक्रमा अमी ॥ ६ ॥

शाख्ये पञ्चदशे प्रकरणे स्युः, दश श्लोका गुरुप्रोक्ते विशेषोप-
देशाख्ये षोडशे प्रकरणे स्युः, विंशति श्लोका गुरुप्रोक्तास्तत्त्वत्र-
स्वरूपोपदेशाख्ये सप्तदशे प्रकरणे स्युः, गुरुप्रोक्त श्रमशतकं
नाम अष्टादश प्रकरणम् ॥ ४ ॥

अष्टकं च इति । शिष्यप्रोक्तमात्मविश्रान्त- कं नाम एकोन-
विंशतिकं प्रकरणम् शिष्यप्रोक्त जीवन्मुक्ति- शक नाम विंश-
तिकं प्रकरणम्, गुरुप्रोक्त सख्याक्रमकथनं न । कविंशतिकं प्रक-
रणम् । अतः परं विशत्येकमितैः खण्डैः श्लो- न्यैकात्म्यं सख्या
ग्रन्थखण्डानां चैकात्म्यं समूहरूपतयैका- मित्यर्थः ॥ ५ ॥

विशत्येकमितैः इति । कियद्भिः ५ ॥ विशत्येकमितैः
एकविंशतिखण्डैरित्यर्थः । कियद्भिः श्लो- आत्माग्निमध्यखैः
जीवात्मपरमात्मभेदभिन्नावात्मानौ द्वौ, अग्नयस्त्रयः मध्य खं
च मध्ये शून्यम् । अङ्गानां वामतो गतिरिति न्यायात् अन्ते द्वौ
मध्ये खम् आदौ च त्रयं ३०२ द्वाधिकैस्त्रिंशतश्लोकैरित्यर्थः ।

श्लोकसख्यामुपसहरति अवधूत इति । अवधूतानुभूति-
रूपोऽयं ग्रन्थस्तस्य संख्याक्रमो विद्यते येषु ते सख्याक्रमा ईदृशाः
श्लोका अमी कथिता इत्यर्थः ॥ ६ ॥

इति सख्याक्रमव्याख्यानं नामैकविंशतिप्रकरणम् ।

समाप्ता इयमष्टावक्रसहिता ।

